



IL-MALTI

RIVISTA TA'
L-AKKADEMJA TAL-MALTI
(GHAQDA TAL-KITTIEBA TAL-MALTI)

L-EWWEL U T-TIENI KTIEB
TAS-SENA 1986

IT-62 SENA

ANTON BUTTIGIEG



HARĠA SPEĊJALI

IL-MALTI

IMWAQQAF F'MARZU 1925
MILL-GHAQDA TAL-KITTIEBA TAL-MALTI
illum imsejha
AKKADEMJA TAL-MALTI

BORD EDITORJALI

Editur: Joseph M. Ghigo S.J.
c/o 'Xavier House',
226 Triq S. Pawl,
Il-Belt.
Tel: 623681.

Membri:
P. Alfred M. Previ
Joseph J. Camilleri
Dr. Wallace Ph. Guilia
Joe Zammit Ciantar

KITBA U KITTIEBA F'DAN IL-GHADD

Mill-Editur il-Ġdid (Editorjal)	1
Anton Buttigieg: Il-Lirika tal-Misteru Moħbi fil-Hlejjaq – Oliver Friggieri B.A., M.A., Ph.D.	5
Il-Hsieb u l-Hidma Politika ta' Anton Buttigieg Alfred Ellul Galea B.A.(Gen.)	17
Rapport ta' Anton Buttigieg dwar il-Hidma tax- "Xirka għat-Tixrid ta' l-Ilsien Malti" fl-1940 – 1941 Ġuzè Cassar Pullicino A.L.A.	27
Tliet Poeziji ta' l-Aħħar ta' Anton Buttigieg	35
Anton Buttigieg, B.A., LL.D. – Karmenu Vassallo	41
Anton Buttigieg li Naf Prof. Ġuzè Aquilina B.A., LL.D., Ph.D.	43
Mhux għax kien President ta' Malta Dun Frans Camilleri	51
Biblijografija Anton Buttigieg Charles Briffa B.A.(Hons.) M.A., Dip. Arabic	61



Dan in-numru speċjali ta' *Il-Malti* seta' jiġi pubblikat b'ċerta lussu u fl-istess hin offrut lill-pubbliku bi prezz baxx bis-saħħa ta' l-ghajnuna finanzjarja mogħtija lill-Akkademja tal-Malti mill-

Mid-Med Bank Ltd.

Fuq il-qoxra: Il-monument lil Anton Buttigieg, xogħol l-iskultur Malti Anton Agius.

IL-MALTI

QARI LI TOHROĠ
L-AKKADEMJA TAL-MALTI

(Għaqda tal-Kittieba tal-Malti)

L-EWWEL U T-TIENI KTIEB

1986

IT-62 SENA

EDITORJAL

MILL-EDITUR

IL-ĠDID



Mill-1984 'l hawn il-Kunsill ta' l-Akkademja tal-Malti ta' hanna għada lil din ir-rivista mzejna bis-snin biex tilhaq ahjar il-ghan tagħha b'riżq l-Ilsien Malti u l-letteratura li zzejnu. Dan il-progress fil-pubblikazzjoni ta' *Il-Malti* sar l-aktar bit-tħabrik kbir tal-Bord Editorjali li l-membri tiegħu kollha reġgħu gew imwettqa mill-Kunsill il-ġdid ftit wara l-aħħar laqgħa generali tal-Għaqda tagħna. Imma kelma ta' hajar speċjali tixraq lil P. Alfred M. Previ li għamilha ta' Editur fl-aħħar sentejn. Issa jmiss lili, bil-ghajnuna tiegħu u tal-membri l-oħra fil-Bord Editorjali u fil-Kunsill, illi mmexxi 'l quddiem *Il-Malti*.

Hafna qarrejja ilhom zmien twil jafuni b'ismi bhala kittieb u bhala editur ta' *Problemi ta' Llum*, imma issa kien il-Kunsill stess ta' l-Akkademja li riedni nkun editur ta' *Il-Malti* ftit wara li l-laqgħa generali reċenti hattritni mill-ġdid President ta' l-Akkademja. B'hekk

se titkomplu drawwa qadima u sabiha fi hdan l-Akkademja meta ghal snin twal il-President tagħha kien ukoll Editur ta' *Il-Malti*.

Il-kotra tal-Maltin u l-Ghawdxin lil Anton Buttigieg jafuh fuq kolloxx bhala poeta, aktar milli bhala kittieb ta' generu iehor li jzejjen il-letteratura zagħzughu tagħna. Imma hawn hafna li 'l Anton Buttigieg jiftakruh ukoll bhala bniedem tal-politika li fl-aħħar snin lahaq President tar-Repubblika. Dawn huma żewġ karigi li johlqu paradoss f'Anton Buttigieg: hemm rabta bejniethom imma fl-istess hin huma differenti ferm minn xulxin. Poeta/prożatur, politiku/President. Dawn huma erba' aspetti fil-persuna ta' Anton Buttigieg, aspetti li jirrappreżentaw ċerta kompleksità, u forsi wkoll xi paradoss kif għa semmejna. Imma mhux kull bniedem għandu magħgħuna fih ċerta kompleksità u jirrifletti wkoll xi paradoss?

Minn dan il-hjiel hafif li tajna, min hu intelligenti malajr jintebah kemm għandu bżonn jistharreġ aktar fil-fond u bir-reqqa ċerti persunaġġi fil-letteratura tagħna.

Dan in-numru speċjali ta' *Il-Malti* ipprova jwassal dan l-istudju fuq Anton Buttigieg. Għalhekk ingabar dan il-materjal varjat li ssibu f'din il-ħarġa. Imma meta wieħed ikun qara dan il-materjal ipprezentat f'dawn il-paġni, jew xi mkien iehor, min verament japprezza l-figura ta' Anton Buttigieg għandu joqgħod attent biex iqisu fi żmien u fi ċ-ċirkostanzi tiegħu, mhux jiġġudikah fi żmien iehor jew f'ċirkostanzi oħra barranin għal Anton Buttigieg. Din hija kwistjoni ta' gustizzja naturali li xorta waħda jibqa' jgawdi d-dritt fundamentali għaliha kull min ma għadux magħna u allura ma jistax jiddefendi ruhu personalment.

Nittamaw li bil-qari ta' dan in-numru speċjali joħorgu aktar ċari d-dimensjonijiet diversi li jkawru l-personalità ta' Anton Buttigieg. Jista' jkun ukoll li dawn l-istudji migbura bil-ħeġġa u d-dehen tal-kollaboraturi tagħna jwasslu għal xi studji godda fuq Anton Buttigieg. Mhux li jigi hekk! L-Akkademja tal-Malti tkun ferhana b'dan l-iżvilupp għax tkun zergħet iż-żerriegħa anki jekk ikabbarha haddiehor. Sadattant ir-rotta tal-ħajja tissokta d-dur, waqt li l-Akkademja tal-Malti tifrex harsitha lejn persunaġġi oħra fil-firmament letterarju Malti . . .

Ir-rotta tal-ħajja Maltija tissokta d-dur! Anton Buttigieg żgur li ma kienx xhieh meta ta sehmu bl-akbar heġġa biex idawwarha. Aktarx li mhux kulhadd jaqbel miegħu dwar id-direzzjoni tad-dawriet li taha u li hadet, ukoll jekk fehem li jdawwarha għall-aħjar. Mhux kull bniedem jithabat biex idawwar il-ħajja għall-aħjar? Nittamaw bil-herqa li kull bniedem jissokta jdawwar il-ħajja tassew għall-aħjar, mhux sempliċement kif jidhirlu hu, imma kif jifhmuha l-kotra tal-bnedmin ta' rieda tajba . . . F'din id-direzzjoni timbuttana l-edukazzjoni umanistika li

ha Anton Buttigieg u li fih irfinat sentimentali artistici u sens kbir ta' għaqda fost ulied din l-art helwa speċjalment f'dak li hu essenzjali għal hajjithom flimkien u fis-sliem. Mhux li jkun dejjem hekk!

Fost il-kollaboraturi ta' dan in-numru speċjali fuq Anton Buttigieg għandhom jissemmew b'mod speċjali l-mexxejja tal-*Mid-Med Bank Ltd.* Dawn issuktaw tradizzjoni kulturali qadima għax għogobhom jissussidjaw b'generozità kbira dan in-numru li seta' joħroġ akbar u isbaħ mis-soltu. Il-*Mid-Med Bank Ltd.* tana xhieda ta' kollaborazzjoni tassew siewja bejn għaqda kulturali u impriża kummerċjali għall-ġid ta' Lsienna.

AKKADEMJA TAL-MALTI

Kunsill għall-1986 – 88

President

Rev. Patri Joseph M. Ghigo, S.J.

Vici-President

Rev. Mons. Prof. Karm Sant, B.A., D.D., S.S.D.

Segretarju

Is-Sur Emmanuel F. Attarc

Assistent Segretarju

Is-Sur Joseph Zammit Mangion, B.Educ. B.A. (Hons.), M.Phil. (Lond.)

Teżorier

Is-Sur Pawlu Mifsud

Assistent Teżorier

Is-Sur Joseph J. Camilleri, B.A, M.A., A.I.E. (Lond.)

Uffiċjal għar-Relazzjonijiet Pubbliċi

Rev. Patri Alfred Previ, B.A. (Hons.), A.I.L.

Arkivista

Is-Sur Charles Galea Scannura, B.A. (Gen.), B.A. (Hons.), M.A., A.C.P.,
A.R. Hist. S.

Membri

Is-Sur Joe Zammit Ciantar, B.A, M.A.

Is-Sur Francis Ebejer

Is-Sur Charles Coleiro

Rev. Mons. Lawrenz Cachia, Lic.D.

Is-Sur Anton Agius Muscat



OLIVER FRIGGIERI (1947–)
mill-Furjana. Studja fl-Università ta' Malta minn fejn ha l-B.A., l-M.A. u l-Ph.D. u fl-Università Kattolika ta' Milan (1977). Ighallem il-Letteratura Maltija u t-Teorija Letterarja fl-Università ta' Malta. Ha sehem f'diversi kungressi internazzjonali tal-kritika. Membru ta' l-Association Internatoinale des Critiques Littéraires (Parigi). Awtur ta' diversi studji, poeziji, rumanzi u saggi kritici. Hafna mix-xoghlijiet tieghu nqalbu u gew pubblikati f'diversi lingwi f'diversi pajjizi. Fost ix-xoghlijiet tieghu: La cultura italiana a Malta . . . Dun Karm (Firenze, 1978), Cross Winds (Skozja, 1980), Laz (Belgrade, 1982), L'esperienza leopardiana di un poeta maltese: Karmenu Vassallo (Milazzo, 1983), A Turn of the Wheel (Skozja, 198), Storia della letteratura maltese (Milazzo, 1986) u L-Idea tal-Letteratura (Malta 1986). Fil-Parlament ma Jikbrux Fjuri hu t-tielet rumanz tieghu . It-tnejn l-oħra, Il-Gidba u L-Istramb inqalbu f'ghadd ta' lingwi.

ANTON BUTTIGIEG: IL-LIRIKA TAL-MISTERU MOHBI FIL-HLEJJAQ

Oliver Friggieri

Kull poeta, bħal kull bniedem ieħor li jfittex li jagħti forma lix-xejriet spiritwali tiegħu, jitlaq minn viżjoni għallinqas doppja: viżjoni tal-ħajja u viżjoni ta' l-arti tiegħu. Fuq dawn iż-żewġ sisien, fost oħrajn, ikollu jibni l-prodotti tal-kreattività tiegħu. Skond kif iħares lejn il-ħajja, se jaħdem; u skond kif iħares lejn l-arti, se jwettaq il-kompromess bejn l-ideali u r-reali. Minn dawn il-punti tat-tluq, storiċi, għaliex jiffurmaw il-ġenesi tiegħu, irid jitlaq lejn il-livelli mbieghda li jirnexxilu jilħaq. Jekk jibqa' magħluq fi hđanhom, jitqies biss bħala djarista jew bijografu, jew soċjologu jew storiku. Jibqa' biss irrakkontatur, imqar poetiku, u ma jsir qatt l-interpretu tal-“ħaġa” rakkontata. Minn din il-faži ta' storiċità li ma tistax tinharab, jibda l-vjaġġ; skond kemm jitbiegħed mill-punt tat-tluq, il-bijografu privat isir bijografu pubbliku u universali. Minn bniedem li jiftakar isir bniedem li jfakkar; minn dokumentarista jsir viżjonarju.

Mill-Partikulari (storiku) għall-Universali (poetiku)

Il-ftit waqtiet ta' riflessjoni ta' xeħta-estetika ta' Buttigieg huma biżżejjed biex jixhdu r-rebħa tal-Poezija fuq il-limiti taż-żmien u ta' l-ispace. Il-poeta “jmiss”, f'kontinwità kosmika, id-dejjem u l-kullimkien, l-eternità u t-totalità:

*u jekk jersaq xi poeta
elf sena oħra
jisma' l-għanja ta' l-egħjun
u tas-siġar u tax-xmara,
jerġa' jara
l-istess mewġ,
jerġa' jisma' l-istess fewġ.
(Il-għnja taċ-ċaqliq)*

F'dawn il-ftit espressjonijiet jista' jingħad li hemm marsusa

tradizzjoni estetika sħiħa u twila, minn Aristotli san-Neo-Platonisti, mir-romantiċi sa Croce u dawk kollha li seddqu u għadhom iseddqu l-awtonomija, il-libertà sħiħa ta' l-arti mill-kontinġenza taż-żmien, ta' l-isparju, ta' l-esperjenzi partikulari. Dan il-vjaġġ hu dejjem diffiċli, għaliex ix-xejra ta' l-individwu hi li ma jitbegħidx fir-rilevanza u filmmedda ta' l-implikazzjonijiet minn dak iċ-ċirku komuni ta' immedjatezza u partikularità li jkkaratterizzawh bħala individwu. Minkejja l-individwalità, l-artist irid jikseb is-sens tal-kollektività, li hu, min-naħa l-oħra, għandu l-hila jagħtiha l-bixra individwali tiegħu, li paradossalment ma tibqax tiegħu, iżda ssir probabbilment jew necessarjament ta' kulhadd.

Minn Għawdex ta' Anton Buttigieg, mela, irid jinbet il-post li hu wisq usa'; mill-esperjenzi taż-żwieġ tiegħu jridu jispuntaw it-tifsiriet li ma jgħoddux biss għalih jew għal grajjiet li għaddew; minn pajsaggi partikulari, li jistgħu jingharfu fin-nisel lokali tagħhom, iridu jinbnew ambjenti bla lokalità fissa, emblemi ta' qagħda tar-ruħ. Dan l-eżami jfisser li l-poeta, bħal kull artist ieħor, irid jittraxxendi l-limiti tal-post u taż-żmien tiegħu, biex bis-saħħa ta' dawn il-forom aprioristiċi jasal għall-figurazzjonijiet universali tiegħu. Sakemm Għawdex jibqa' dak li hu għal kulhadd, u sakemm l-esperjenzi jibqgħu fatti persunali, u sakemm il-pajsaggi msemmija jibqgħu jingharfu bħala mkejjen marbutin ma' bijografija, il-kittieb ma jkunx rifes fil-letteratura, u jibqa' d-djarista, ir-rakkontatur, l-individwu privat li jikteb il-privatezza partikulari. Meta minn dawn il-materji "primi" jirnexxilu jsawwar emblemi, parabboli jew simboli ta' tifsira usa' skond il-meta u l-fejn tagħhom, ikun sar artist, għallinqas mill-aspett ta' l-estensjoni tar-relevanza: minn persunali għal soċjali, minn soċjali għal nazzjonali (ilkoll limiti usa'), minn nazzjonali għal uman, skond denominaturi komuni.

Din il-għieda kontra l-limiti aprioristiċi, li huma awtomatiċi fil-bniedem u karatteristiċi ewlenin tas-soċjologu jew ta' kull storiku, hi aktar iebsa għal artisti li jgħixu f'ambjent magħluq u żgħir. Anton Buttigieg, immexxi sa minn kmieni mill-ossessjoni tal-primitività bħala l-istat ideali-reali waħdani ta' l-għajxien, jara s-sħiħ fil-parti, u jpingi biex jirrifletti u mhux biex jirriproduċi. It-terminu ħafif u ambigwu "poeta tan-natura" jhaddan deskrizzjoni parzjali; hu korrett sakemm jirnexxilu jindika l-enfasi ta' l-immaginazzjoni fuq deħriet ta' nħawi, hlejjaq u manifestazzjonijiet oħra tal-proċess tan-natura. Hi aktarx in-natura tal-vegetazzjoni u tas-sensitività, waqt li f'mument rari u maqtuġhin għalihom weħidhom hi wkoll in-natura razzjonali, għad li msoffija mill-kalkoli tal-moħħ meqjus bħala "progressiv", jigifieri bħala moħħ li jimmodifika l-programm awtomatiku tal-holqien. Il-protesta hi ironika, u l-għażla tal-progress hi

meqjusa bhala nuqqas ta' dehen:

*Ja dudu tal-harir, halli 'l-bidwija
iddaqqaq it-tajjar u ggizz in-naghga
biex taghmel qmis bla gost u bla sbuhija
lil zewgha rahli.
(Ghanja lid-dudu tal-harir)*

Wiehed mill-paradossi tar-Romantiċizmu jinsab sewwasew hawn: il-mixja progressiva thaddan il-konservazzjoni mhux mittiefsa ta' kulma hu kategorjali u dejjiemi, sostanzjali u oghla miż-żmien li jbidel skond storja ta' avvanzi xjentifiċi. Kontra t-theddida ta' l-industrijalizzazzjoni u tat-teknoloġija, il-poeta-tifel jippreferi l-qadim li jsir etern, il-bikri li jsir uniku u kontinwu. Mela m'hemmx aktar Ghawdex, jew l-esperjenza persunali jew il-pajsagġi u l-hlejjaq li għexu u llum mietu, iżda hemm dawn bhala spunti ta' parabbola ta' univers wiehed, fejn Alla hu dejjem l-istess. Kontra l-mutabilità tar-raġuni l-poeta jifhem l-immutabilità divina. Dan l-anti-progressivizmu hu oghla mill-progress, bhalm l-kuncett ta' l-inutilità ta' l-arti hu superjuri għall-kuncett dejjaq, relattiv, ta' l-utilità politika.

Buttigieg, bħal Dun Karm, Briffa u oħrajn, irnexxielu jinsa n-nisel Malti tiegħu u jqis ruħu ċittadin ta' art waħda, li l-gejografija tagħha ma tagħrafx nazzjonalitajiet jew fruntieri, iżda distinzjonijiet morali: it-tajjeb u l-ħażin, id-divin u l-uman. F'dan l-ambjent mistiku, in-natura kif mifhuma mir-ruħ safja (rappreżentata mill-poeta) toffri l-prova meħtieġa tar-rabta bejn il-bniedem u Alla, li jixref bis-saħħa ta' l-intuwizzjoni tal-poeta fl-icken taħrika tal-hlejjaq:

*Bhala għelm illi l-poeta
kien qal kollox is-sewwa
is-siġar għalenija
...
baxxew rashom hadranija;
u qatgħa kbira aghsafari
taru minn ġewwa l-wied
u daru tliet darbiet.
(Żmien ir-rebbiegħa)*

Għalhekk l-aħjar waqtiet tiegħu huma dawk li jipprezentaw ruħ tirrifletti waqt li tara, tisma' u l-bqija. Il-poezija tixref kull meta l-partikulari jissarraf f' metafora lirika li tagħraf l-umanità minflok innazzjonalità, il-kożmu minflok il-pajjiż. F'dawn il-waqtiet, meta l-poeta Malti għandu l-hila jinsa dak kollu li hu diffiċli li jintesa, waqt li hu minnu nnifsu sekondarju – kulma hu lokali, immedjat, kon-temporanju – jista' jingħad li l-poezija Maltija tikseb il-kwalifika li tiftiehem bhala espressjoni tassew matura ta' ċittadin uman, u mhux

aktar nazzjonali. B' "poezija tan-natura", mela, nistgħu nifhmu dan kollu, fost hwejjeġ oħra, aktar milli nifhmu li l-poeta qiegħed ifittex is-skiet u s-seħer ta' nħawi solitarji u pittoreski. Il-gost m'huwix biss sensorju, iżda wkoll spiritwali; il-poeta mhux biss qiegħed iġarrab bis-sensi barranin, iżda qiegħed jiddigerixxi bis-setgħat ġewwiena.

Ir-Ritorn Minflok il-Ħarba

Minkejja x-xejriet li jidhru eskapisti, jistgħu jidhru aħjar ix-xejriet tar-ritorn lejn il-qofol, l-originali, is-sostanzjali, il-veru. Minflok ma jidher il-poeta-eremit li qiegħed jaħrab mill-belt iffullata biex isib is-serħan fiżiku u spiritwali fir-raħal (dan ukoll, minn barra u sempliċi kif jidher, hu wieħed mill-prinċipji tal-kuxjenza romantika), jista' jidher aħjar il-bniedem li sa fl-aħħar skopra l-veru billi mar lura minn fejn gie: il-primittiv, in-naturali. Minflok harba minn xi mkien, hemm wasla xi mkien. Il-poeta jimmatura billi jsir, mill-ġdid, dejjem iżjed, tifel; isir adult billi dejjem aktar jerga' jinsa, l-kuncett (ta' l-adult) u jagħzel il-metafora (tat-tifel).

Min-naħa l-oħra, qatt m'hu hazin li wieħed jishaq fuq aspekk importanti ta' l-arti kollha: fl-egħmil kreattiv m'hemmx harba jew tnessija jew twarrib. Hemm, għall-kuntrarju, sejba u konċentrazzjoni, wasla fil-post imfittex mill-kuxjenza sa mill-bidu. L-ġħodod huma l-immaginazzjoni, il-fantasija, it-tifkira; iżda anqas dawn ma jistgħu jitqiesu bħala fakultajiet illużorji jew harrieba jew aljenanti. Dan ilna nafuh b'mod indirett sa minn żmien id-dinja klassika qadima, seddquh bil-mod tagħhom ir-romantiċi fit-tiftixa tagħhom tar-reali interjuri; iżda fi żmienna, għallinqas minn Freud 'l hawn, werriet b'mod jew b'iehor ta' Descartes u Kant, dan nafuh ukoll xjentifikament. "M'hemm xejn fl-intellet li qabel ma kienx fis-sens": hi l-verità mikxufa minn Aristotli u milqugħa minn San Tumas. Fuq il-bażi aristoteliko-tomistika ssib id-dinjità tagħha l-Poezija, daqskemm issib il-helsien mehtieg mill-akkuza sempliċistika li hi, bit-titjir pindariku tagħha, tista' qatt tkun evaziva, u għalhekk tittradixxi l-vjaġġ bla waqfien tal-bniedem lejn il-verità li jrid isib u li ma jafx x'inhi.

Għall-kuntrarju, bl-immaginazzjoni, bil-fantasija, bil-memorja, il-bniedem ikun niżel indani ta' taraġ fis-sotterran ta' ruħu, xegħel fanal fuq l-irkejjen mudlama, u skopra dak kollu li kien hemm u li mingħalih ma kienx. L-interpretazzjoni Freudjana tal-holm seddget dan fi żmienna, waqt li l-poeti, kif jissuggerixxi Freud innifsu, għamlu dan mill-bidu. It-titjiriet immaginattivi ta' Buttigieg, bħal ta' poeti oħra, jiftiehmu bħala realizmu psikologiku.

It-Tiftixa tal-Verità Misterjuża

It-tilwima kontra l-arti fuq il-bażi tal-fehma ta' "l-inutilità" tagħha

hi tilwima morali aktar milli teknika jew estetika. Hi kontestazzjoni tal-kuncett innifsu ta' l-utilità u tal-medda tagħha. Il-ħarba tal-poeta "immaginattiv" tidher ġirja inutli, żejda, kapricjuża, waqt li hi fil-fatt xhieda ta' tip partikulari ta' soċjevolezza. Il-ħarba, kieku qatt tista' sseħħ fil-bniedem u wisq aktar fl-artist, hi diġà realizmu dirett: hi dokument ta' qagħda gravi li nisslet din il-ħtieġa. L-ekologija fi żmienna hi wiehed mill-effetti li halla warajh ir-romantiċiżmu morali-sentimentali (biex nuża d-distinzjoni ta' Croce), u min-naħa l-oħra, hi xhieda xjentifika ta' suspett sostnut poetikament fis-seklu l-ieħor meta l-ispirtu sensitiv beda jibza' li l-belt se tirfes wisq fuq ir-raħal. Il-biza' politiko-soċjali ta' llum (e.g. il-qerda tal-pajsagg) kien, u għadu, komponent tal-persunalità poetika.

Mela l-ansjetajiet jidhru fuq il-paġna miktuba, jieħdu l-bixra ta' titjir fantastiku, u jkunu veritajiet sikwit qarsa li għandhom iċ-ċentru tagħhom fil-misraħ ta' l-attivitajiet komuni. Buttigieg qiegħed jesprimi sa minn kmieni dan il-biza' mill-belt u din il-qima lejn l-art imħollija fil-qedem naturali tagħha. L-impressjoni ta' ħarba hi bikrija: b'qari kritiku, imqar b'qari li jżarma kemm kemm is-saffi elementari tal-vokabularju, l-impressjoni tmur jew saħansitra tinbidel fl-oppost tagħha: Buttigieg qiegħed jasal xi mkien u mhux jaħrab minn xi mkien; qiegħed ifittex biex isib, u mhux jiskarta biex ma jsibx. Id-differenza, reliġjuża, hi kbira daqskemm hi bejn il-pożittiv u n-negattiv.

Is-sejba, għandha bħala oġġett tagħha l-bniedem il-qadim, etern, li hemm fil-bniedem: l-ewwel bidwi, l-ewwel raġġaj, l-ewwel nomadu li għall-poeta għad hemm il-fdal tiegħu fil-bniedem ta' l-epoka tal-kompjuter. Hu u jħares 'il ġewwa, fih innifsu, u mhux 'il barra, il-bniedem kuxjenti jifhem l-imghoddi fl-eternità immutabbli tiegħu u jqis l-attwalità skond l-immutabbiltà u mhux skond iċ-ċaqliq perjodiku. Ir-raħal, il-pajsagg, il-hlejjaq li ma jintmessux mit-tibdil, jidhru fil-qofol sostanzjali tagħhom: twieqi miftuħa fuq l-eternità li l-bniedem jista' jikseb ħjiel mill-iċken tagħha billi jagħraf il-misteru jtektek taħt l-oġġetti. Minn hawn ġejja l-enfasi, bħal fi Briffa, fuq hlejjaq u oġġetti ċkejknin, mikrokożmi li jqanqlu l-istagħġib, u jkabbru s-suspett dwar il-misteru li x-xjenza ma tistax tinfdu.

Fi hdan dawn il-konsiderazzjonijiet tidhol dik li b'kelma li m'hix preċiża izda li tressaqna lejn id-dehra tal-kundizzjoni, insejħulha "poezija tan-natura"; forsi hi l-eqdem dimensjoni fil-bniedem riflessiv (hekk bdiet, bejn wiehed u ieħor, il-filosofija Griega; minn osservazzjoni kosmoloġika, ir-ruħ għaddiet biex tikkonkludi spiritwalment, u saret filosofika) daqskemm hi fir-ruħ poetika. Il-waqtiet lirici tal-poezija kbira tad-dinja klassika qadima, l-għanjiet tat-tribù, il-burdati ta' l-Arkadja, u mbaġħad l-izvilupp kbir ta' din l-imgiba li ġieb miegħu r-Romantiċiżmu storiko-kulturali (jigifieri tas-seklu dsatax,

biex nuża t-terminu ta' Puppo): dawn huma lkoll passi ewlenin fil-mixxa twila u kostanti mill-bidu maghruf sa żmienna. Uħud mill-aqwa ilhna tas-seklu għoxrin, bħal Ungaretti, Quasimodo, Montale, għadhom qegħdin jesprimu l-istess qagħda tar-ruħ, dejjem bit-tibdil tekniku u formali li l-kreattività għib magħha minn żmien għal ieħor min-natura u mid-definizzjoni nnifisha tagħha. Minn Fogazzaro sa Salvadori, minn Baudelaire sa D'Annunzio, minn Petrarca sa Leopardi, Zanella u Foscolo, minn Keats sa Wordsworth u Shelley, fost bosta oħrajn, wiehed isib koralità mimlija persunalitajiet maqtugħa minn xulxin, iżda kollha herqana li jfittxu s-sens tal-misteru mgarrab, jew għallinqas li jagħtuh forma bil-kelma tagħhom. Il-lirika Maltija ħadet sehem sħiħ f'dan il-kurrent ċentrali bis-saħħa ta' poeti bħal Dun Karm, Buttigieg, Karmenu Vassallo, Zammit, Briffa u oħrajn, li kitbu poezija li titkellem dwar il-bniedem nomadu spiritwali.

L-innamrar mal-ħsejjes, l-isperimentazzjoni bis-setgħat mużikali kollha li jistgħu joħorġu mill-kliem (ir-rima, l-assonanza, il-konsonanza, l-allitterazzjoni u l-bqija), it-tħaddim ta' ritmi mżewġin li jisiltu l-aspett maġiku tas-sentenza huma lkoll mezzi tekniċi li jikxfu qagħda tar-ruħ. Hemm il-ħtieġa li wiehed jifhem ir-rabta intima bejn il-ħaġa u l-hoss. L-esperjenza tas-sensi u tal-kuxjenza hi mbiddla f'letteratura bis-saħħa tal-kelma, li m'hix biss tifsira astratta, iżda hoss. Għall-poeta l-mezzi tal-lingwa huma tweiqi miftuħa fuq il-moħba tar-ruħ. F'din is-silta l-poeta jagħti hoss lill-paċi li jrid ifisser; il-konsonanti *n* tinstema' bosta drabi f'punti aċċentati:

*Tad-dielja u taz-żebbug
l-egħnieqed imħalltin
mal-friegħi taċ-ċirasa
imsielet hamranin;*

*bħall-għenba l-pruna tagħżel
biex tonfoħ żewġ ilwien;
janali tqal imdendla
mill-friegħi tar-rummien.
(Il-gżira ta' Atlantis)*

Il-Mixxa mis-Sensi għall-Kuxjenza

Għal-Buttigieg ukoll hemm il-ħtieġa li t-tigrib tas-sensi jsir tigrib tar-ruħ, u l-kuntrarju. Il-bniedem li jemmen isir eremit li ma jagħraf ebda post awtentiku ieħor għajr l-art li għadha ma ttfisix mill-mess tal-bniedem. Id- "*Deus in rebus*", il- "*mens insita omnibus*" ta' Bruno, daqs-kemm l-impigba intellettuali u mistika ta' xi Lesser, Fabrizju u Derham, fost oħrajn, li fehmu li jistgħu jirrivellaw lil Alla bl-appoġġ waħdani tan-natura "rivelatrici" tal-misteru (hekk jagħmel Dun Karm, modernament, f'*Il-Jien u lil hinn Minnu*, meta jiċhad l-appoġġ intellettuali tat-teologija u tal-filosofija biex bħall-eżistenjalisti Nsara ta' dan is-seklu jistrieħ biss fuq l-intuwizzjoni, it-tigriba mingħajr tifsira, ċerta u mhux ippruvata, għax oghla mill-prova, kif jissuggerixxi Marcel): dawn ukoll huma dimensjonijiet li jdaħħlu minnufih lil kull min jadotta din l-impigba mistiko-poetika fit-tradizzjoni qadima u

Dun Frans Camilleri



Anton Buttigieg b'binu Rose fil-Buskett.

ghanja li għadha fl-aqwa tagħha sa zmienna.

Bizżejded wiehed iħares biss lejn ir-rumanzi ta' Herman Hesse. Il-misteru għadu jipprovoka, u l-poeta għadu interessat qabel xejn mit-tentazzjoni tiegħu. Fid-dinja tal-flus, tal-makni, ta' l-istatistiċi, il-poeta għadu immatur bizżejded biex ifittex is-sisien, l-oġġni, il-qofol, il-bidu. L-ghodod tiegħu għadhom primittivi, eqdem mill-filosofija (l-intuwizzjoni) u ixjeh mix-xjenza (is-suspett). Għalhekk is-sublinità u l-banalità f'idejn il-poeta m'humieq kontinenti mbieghda minn xulxin iżda elementi li jsawru taħlita waħda.

Id-djalogu man-natura, fil-fatt, hu aktarx is-sura ewlenija, l-aktar ċara, ta' din l-ansjetà. Ladarba m'hemmx ħarba, anzi l-ħarba m'hix possibbli (anqas għall-bniedem, u wisq inqas, skond id-definizzjoni tagħha nnifisha, għall-kuxjenza artistika), il-pjaċir irid jiftiehem aħjar; hu l-qoxra "poetika", iżda s-sustanza poetika hi l-kuntrarju. Il-poeta li jrid ihaddan il-misteru moħbi hu wkoll il-moħħ imħasseb li jinsab bejn halltejn: il-loġika u s-suspett, jew aħjar l-intuwizzjoni ċerta. Il-belt issir il-ħażen storiku, u r-raħal, il-pajsagg jibqgħu dak li kienu sa mill-bidu: it-tajjeb, għaliex l-essri hu minnu nnifsu meqjus, skond il-filosofija griega tal-bidu, bhala tajjeb. Maż-zmien jidhol il-punt tar-riferiment morali: l-essri jista' jkun ħażin ukoll. Għal ċerti romantiċi l-eżistenza ma tistax tiftiehem jekk mhux bhala innocenza. Il-problema tal-ħażen hi mgennba jew minsija, bħallikieku hi mutillazzjoni, tagħwiga, jew ċaħda tad-definizzjoni

nnifisha. Għal romantiċi oħrajn, min-naħa l-oħra, il-ħażen għandu s-supremazija u l-awtonomija tiegħu, u minn hemm, f'koralità li tinkludi lil Schopenhauner daqskemm lil Leopardi, titnissel il-poetika kollha li tibda bid-diqa persunali, timxi sad-diqa universali u tasal biex issawwar l-organizmu meqjus bħala pessimizmu, sistema ta' hsieb daqskemm kodiċi ta' għajxien.

Aħna 'l bogħod minn dan kollu fil-limiti tal-poezija Maltija, u r-raġunijiet huma kotrana. Izda ninsabu dejjem fi hdan l-istess kwadru li jqis lin-natura bħala ktieb: l-ittri tiegħu m'humix matematiċi, bħalma huma għal xi Galileo, iżda huma poetiċi, intwittivi, maġiċi. Buttigieg jistqarr: "Għalija l-kwiekeb, is-sema, il-baħar u s-sigar m'humix haġa mejta imma hlejjaq li daqs l-agħsafar ikellmu direttament lil qalbi."

II-Letteratura tal-Misteru

F'dawn ir-riflessjonijiet għazilt li nħalli barra l-konsiderazzjoni letterarja, biex qist biss il-komponenti tal-kuxjenza li sawret, fis-sewwa, ċerta għamla ta' poezija. L-ispiritwalità, il-psikoloġija, is-"soċjoloġija" tagħha huma xi spunti li fittixt li nagħti hjiel tagħhom fihom infushom, bħallikieku bħala mumententi miktuba, u mhux bħala kitba ta' mumententi. L-istrategija letterarja (qabel xejn metaforika) li biha dawn id-dimensjonijiet ta' l-imagħna umana jinbidlu f'poezija tista' tkun mistħarġa b'metodi oħrajn. F'dan il-kuntest nifhem li jidher ċar biżżejjed li n-nebha "tan-natura" għandha l-egħruq tagħha fl-istħarġ tas-sens ta' l-eżistenza; għalhekk hi mgħiba religjuża, mimlija ritwali, talb u kontenuti fissi.

Min-naħa l-oħra, il-motiv "Malti", jew aħjar lokali (jigifieri l-motiv ta' l-immedjat, ta' l-*issa* u ta' l-*hawn* minn fejn il-poeta, bħala osservatur fi vjaġġ, jitlaq) hu mirbuh ukoll. Il-lokalità ma tibqax ġeografika iżda ssir spiritwali. Il-post isir kuxjenza, id-deskrizzjoni tirnexxi poetikament sakemm u safejn jirnexxilha tinbidel f'dokument ta' ruħ riflessiva:

*Li kelli nħażżez xbieha tal-ġewwieni
ta' qalbi miki b'libsa kollha dija,
oh! Kieku kont inħażżez b'ar sewdieni
bi blat u ramel bil-ghollieq miksija,*

*u 'l hawn u 'l hemm xi zokk bla dell, waħdieni,
xi dar bis-soqfa mwaqqgħa w imħollija,
u fl-gholi nqiegħed il-ghajbur xehbieni
li jahbi bil-kemm kemm tajr il-kefrijia.
(Xbieha ta' qalbi)*

Min-naħa l-oħra, il-motiv pajsagġistiku hu tipiku tal-vizjoni klassika ta' Malta bħala raħal zghir, jew aħjar belt li għandha x-xejriet ta' raħal imdawwar bil-baħar, hu tipiku wkoll tal-letteratura wisq akbar tar-regjun li Malta hi membru ċkejken tiegħu. Sa mill-bidu ta-

civiltà ta' l-inhawi, ir-rabta bejn l-art u s-sema, bejn il-forma tan-natura u s-sens moħbi tagħha kellha importanza kbira li ħadet l-espressjoni tagħha fl-arti, fil-filosofija, fl-arkitektura u f'manifestazzjonijiet oħrajn ta' min għadda mill-ħajja għall-kultura tal-ħajja. Ladarba d-dinjità tal-gżira tinsab qabelxejn fil-qedem tagħha (aktarx l-uniku aspett li jagħtiha tassew garanzija ta' għarfien dinji fuq il-livell ta' l-istudju daqs kemm fuq il-livell tat-turizmu), il-poezija bħala tiftixa tal-fundamentali għarfet dan bi ħtieġa, u b'naturalezza. Min-barra r-relazzjonijiet mal-kultura mistiko-poetika tal-kontinent, kif semmejt fil-qosor, hemm ir-relazzjonijiet ma' rkejjien oħrajn ta' l-istess kultura. Fi hdan din il-kuxjenza, li l-poeti Maltin ilhom li interpretawha tajjeb, il-kuntatt bejn il-poeta u n-natura ma jidherx biss bħala motiv poetiku; jew aħjar, il-motiv poetiku juri li għandu eġruqu mwebbsin 'l isfel, fis-saffi tal-qiegħ, wisq u wisq aktar milli wieħed jista' jaħseb skond storja letterarja biss. Izda forsi dan hu ċirku vizzjuż, għalkemm felici: il-letteratura, l-aktar il-poezija, hi minnha nnifisha espressjoni ta' arketipi, kixfa tal-mudelli maħzunin matul iż-żmien fil-kuxjenza, fl-inkonxju kollettiv. Għal Buttigieg il-verità ewlenija tal-ħolqien tinsab fir-rabta bejn is-Sabiħ u t-Tajjeb, fuq naħa, u bejn is-Sabiħ u l-Imħabba fuq in-naħa l-oħra. Minn din it-trinità, Sbuħija, Tajjeb, Imħabba, verżjoni ideali ta' l-eżistenza, tinbet ir-religjożità hienja tal-bniedem, li hu poeta, jew aħjar tal-poeta li hu miġmum bħala l-oġġra grad ta' umanità ideali li jista' jintlaħaq. Iz-żewġ siltiet li gejjin iseddqu ż-żewġ rabtiet (Sabiħ u Mħabba; Sabiħ u Tajjeb) rispettivament:

(a) *Ma tafx ġo fihom x'jisboq
il-benna jew il-ġmiel.*

...

*Xi ġmiel, xi hlewwa,
Kollox hu sewwa.*

(Il-gżira ta' Atlantis)

(b) *Għaraf b'għajnejh il-għaqda
li hemm bejn Ġmiel u Mħabba*

...

*Is-sliem għalik, ja Mħabba,
int iddejjem is-sbuħija.*

(Żmien ir-rebbiegħa)

Dawn il-ftit riflessjonijiet jistgħu jiswew biex, 'il barra minn kull gudizzju letterarju (li jsir mod ieħor), jidheru aħjar il-kawzi mhux magħrufa li jnisslu dik li tidher biss bħala poezija tan-natura. Fir-reġjun, fil-pajjiż, skond grajja qadima u skond qağħda kontemporanja li baqgħet terda' hafna mill-qedem, imqar jekk taht skorċi reċenti, il-

pajsagg għadu jaqdi l-funzjoni ta' sieheb karatteristiku ta' kull attività, u forsi fih hemm marsusa l-identità vera. Ir-reklami turistici ta' llum mhux biss huma midjunin, fil-psikologija, fl-atmosfera u sikwit fit-terminologija tagħhom, mal-poezija tal-birahtlura u tal-bieraħ, izda huma sforz poetiku biex jinbiegħ prodott. Waqt li hemm differenza bejn motivazzjoni kummerċjali u motivazzjoni poetika, l-oġġett jidher li hu l-istess: l-art qadima, li l-għajnejn tat-turista jaraw biex jiftakru, u li l-għajnejn tal-poeta jaraw biex jingħalqu u jhallu, minn stadju 'l quddiem, lir-ruħ tibdel fi spiritwalità.

Kundizzjoni akbar mil-Letteratura

Fi hdan dan il-kwadru tista' tiftiehem il-lirika ta' Buttigieg, mimlija insistenza fuq in-natura tal-vegetazzjoni u tas-sensitività daqskemm tiftiehem l-impressjoni l-oħra li l-poezija Maltija kollha tgħum fl-istess baħar. Xi riflessjonijiet oħrajn f'din il-kitba għandhom l-għan li jqanqlu s-suspett (li jista' jigi ppruvat b'analisi meħtieġa) li minnha nnifisha l-letteratura Maltija għadha tgħix, bħalma kienet, f'din il-kundizzjoni, oġġla mill-burdata taż-żmien, ifned mil-livell tal-gost kontemporanju. Hi l-isfida tal-kittieb taż-żmien, mela, li jesplora l-modi differenti li jagħtu forma lill-istess kuxjenza, imqar jekk il-kuxjenza gġarrab il-varjazzjonijiet tagħha wkoll. L-insularità, is-solitudni tal-gżira, min-naħa l-oħra, huma swar li jseddqu l-istint tal-konservazzjoni, oġġla miż-żmien imma mqieghed fi spazju li, bħalma nġhad, jitlef poetikament (kif jagħmel Buttigieg kwazi dejjem) ix-xejriet lokali, u jarmi l-isfumaturi li jrażżnuh biex jintrabat ma' rokna biss tal-gżira kollha, li hi, għall-kuntrarju, l-univers, l-art li tinfes fuqha r-ruħ bħallikieku "fil-holma t'Alla".

NOTA BIBLIOGRAFIKA

Dawn huma xi studji oħrajn ta' Dr. Oliver Friggieri dwar il-poeta. "L-Univers Superjuri ta' l-Ewwel Perijodu (1928–1949)", *Saggi Critici*, Malta, A. C. Aquilina, 1979, pp. 7–41.


"'Il-Kebbies tal-Fanali' – Analisi Strutturali", *Saggi Critici*, ed. cit. pp. 42–52.



Stamperija Indipendenza

Il-monument li sar lill-poeta (fil-Blata-l-Bajda, il-Hamrun) dak in-nhar li nkixef, Meju, 1985.

Persunalitajiet distinti, fosthom il-Prim Ministru Dr. C. Mifsud Bonnici u l-Kap ta' l-Oppożizzjoni Dr. E. Fenech Adami, li attendew għall-kxif tal-monument lil Anton Buttigieg – turija ta' rispett lill-poeta.



Stamperija Indipendenza



ALFRED ELLUL GALEA (1945 –)
mir-Rahal Ġdid. Studja fil-Liċeo (il-Hamrun). Għal xi żmien ġurnalista u reporter Parlamentari mal-ġurnal Il-Haddiem u editur ta' bil-lejl ma' Il-Berqa. Għamel il-kors ta' tatriġ għall-ġħalliema fis-St. Michael's Training College (Ta' Ġorni). Għalliem tal-Malti u l-Istudji Soċjali fi Skola Sekondarja tal-gvern. Studja fl-Università ta' Malta minn fejn ha l-B.A. (Gen.) (1982). Għal xi żmien President ta' l-Għaqda Kittieba Zgħażaġh (illum Grupp Awturi). President ta' l-Għaqda Kulturali Bizantina. Membru fl-Akkademja tal-Malti mill-1985. Awtur tar-rumanzi Bint is-Skiet (1971), Misruq u Erba' Kadavri f'Miljun (traduzzjonijiet) u Qtil f'Marsaxlokk (1975) (originali). Kiteb ukoll novelli, essays u artikli fuq suġġetti varji – fosthom l-istorja.

IL-HSIEB U L-HIDMA POLITIKA TA' ANTON BUTTIGIEG

Alfred Ellul Galea

Anton Buttigieg jista' jitqies bhala wiehed mill-protagonisti ta' l-istorja recenti ta' niesna. Il-hidma tieghu fl-oqsma politici, soċjali u kostituzzjonali tinfirex fuq medda ta' ftit aktar minn terz ta' seklu li matulha hadem u stinka għall-ideali li hallem mieghu. Matul dan iż-żmien kollu rnexxielu jitle' skaluna wara l-oħra s-sellum tal-ħajja pubblika u minn deputat ħabrieġi f'nofs is-snin ħamsin inkuruna l-karriera politika tieghu bil-ħatra bhala t-tieni President tar-Repubblika.

Bħall-bqija tal-bnedmin Anton kellu għadd ta' ideali li xtaq jara jseħħ tul ħajtu. Uħud minnhom stqarrhom waqt taħdita li għamel dak inhar li l-Gvernatur Ġenerali Sir Anthony Mamo għemeż fuq sidru l-midalja "Guzè Muscat Azzopardi" bhala għarfien tal-ħidma tieghu b'riżq l-ilsien Malti.¹ Fost l-ewlenin insibu x-xewqa herqana u sinciera li jara 'l-Malti jingħata għarfien nazzjonali. Izda Buttigieg zewweg dan l-iskop ma' oħrajn ta' bixra politika. Stqarr li xtaq jara lil artna "indipendenti u Maltija" taqdi l-missjoni bhala centru ta' paċi fir-reġjun ta' madwarna. Għan ieħor li ddedika ħajtu għalih kien dak li jgħolli d-dinjità tan-nazzjon Malti.²

Il-ħidma tieghu fil-qasam ta' l-ilsien Malti bdiet ħafna qabel ma ntxehet għall-politika. Kellhom jgħaddu s-snin minn fuqu, kważi erbghin sena, qabel ma medd riglejħ f'dan il-qasam. Izda sakemm qorob iż-żmien li jagħtiha għall-ħajja pubblika kien digà bena isem fi, u tħabbeb maċ-ċirku dejjaq ta' dawħ li kienu jħobbu l-Malti. Din l-imħabba bla qies għal ilsienna wasslitu biex tefgħetu f'taqbida diretta ma' l-awtoritajiet governattivi u universitarji ta' żmienu. Fis-snin li qatta' bhala student fl-Università minbarra kontribut letterarju u l-

1. Buttigieg A., "Qalbi bħall-bilbla tghanni" f'*Il-Polz*, Jannar – Ġunju 1972, għadd 21, p. 11.

2. *Ibid.* Ara wkoll *l-Orizzont*, 28/12/1976 u *Mill-Album ta' Ħajti ta' A. Buttigieg*, it-tielet ktieb, K.K.M. 1981, p. 342.

hidma fit-twaqqif ta' l-Għaqda tal-Malti (Università) ta sehmu fil-glieda b'riżq ilsien. Bħala segretarju ta' din l-għaqda kiteb ittra lill-Prim Ministru ta' dak iż-żmien dwar it-tagħlim tal-Malti fl-iskejjel lokali.³ L-ittra, kienet iġġib ukoll il-firma ta' Mons. Pietru Pawl Saydon fil-kariga ta' President, uriet it-thassib ta' l-imsehbini għad-deċiżjoni meħuda mill-gvern li l-Malti jiġi mgħallem kif mitkellem, jinkiteb kif jinħass u li għandu jkun ta' għajjnuna għat-Taljan. Wara li r-Rettur xela lill-għaqda u 'l-membri tagħha b'għanijiet politiċi, Buttigieg u shaħu ma thallewx aktar jiltaqgħu fl-Università.⁴

F'Buttigieg, bħal f'Guzè Muscat Azzopardi, f'Guzè Ellul Mercer u oħrajn, insibu r-rabta intima bejn ilsien niesna u l-politika. L-impenn fil-qasam politiku ħafna drabi twaħħad ma' dak letterarju. Għalhekk inqeda sew b'dan l-ilsien li kien jgħozz biex seta' jwassal ħsibijietu lill-kotra. Dan għamlu permezz ta' kitba ta' xejra ġurnalistika, diskorsi pubbliċi, epigrammi u poeziji. Izda fost dawn kollha din ta' l-aħħar kienet l-aqwa mezz li bih seta' jfisser ix-xewqat ġewwiena li kien iħaddan. F'uħud mill-versi tiegħu ħafna drabi nsibu mistqarra l-fehmiet politiċi li xtaq jara jieħdu l-ħajja aktar tard f'ħajtu.⁵

Għall-ideali tiegħu Anton kien lest jagħmel kull saġrificju. Saħansitra kien lest jissagrifika ħajtu. Bi kliemu stess sqarr li l-politiku ġenwin u onest hu dak li jhobb lil art twelidu u jaħdem mingħajr waqfien għall-mixi 'l quddiem tal-poplu tagħha. Aktar minn hekk hu dak li lest "jissagrifika ruħu għalih u jekk ikun hemm bżonn anki jissogra l-libertà u l-ħajja tiegħu għalih."⁶ Kemm dan hu minnu jixhduh it-taqtigh il-qalb, is-sagrificċji u l-ingratiudni li l-ħajja pubblika sqietu. Għax bħala politiku ġenwin għaraf li hidma bħal din titlob tiġrib u tbatijiet bla tmiem. Izda minkejja kollox issokta fi triquť għax l-għajn ta' l-ispirazzjoni tiegħu kienet it-twemmin nisrani.⁷

Bejn is-snin hamsin u s-snin sittin pajjiżna għadda minn tibdil politiku kbir. Kien f'dan iż-żmien li Anton daħal fix-xena politika u f'tebqa t'għajn stabbilixxa ruħu b'egħruq sodi f'dan il-qasam. Ma setax jonqos li s-snin li għadda bħala spettur tal-pulizija fi żmien il-

3. "Ittra lill-Prim Ministru fuq Tagħlim il-Malti fl-Iskejjel" f'*Lehen il-Malti*, Ottubru 1932, numru 20, pp. 10 – 12.

4. "Ktib u Twegib ta' Itri" f'*Lehen il-Malti*, Marzu 1933, numru 25, p. 16. Ara l-ittra ta' Buttigieg f'*Għażiż Karmenu* . . . ta' Karmenu Vassallo, Gulf 1982, p. 49.

5. Ara "Il-Kappella tal-Paċi" f'*Il-Għanja tas-Sittin* ta' A. Buttigieg, K.K.M. 1974, pp. 57 – 58.

6. *L-Orizzont*, 28/12/1976, pp. 1 – 2.

7. Buttigieg A., *Il-Għanja tas-Sittin*, p. 61.

gwerra jservu biex ilaqgqgħuh ma' kull xorta ta' nies minn kull livell tal-ħajja, l-aktar ir-raġel tax-xogħol. Dan żgur li halla minquxa fuqu xi għelma li aktar tard kellha timbuttah fl-arena politika. Wara xi snin bhala korrispondent tar-rapporti legali għall-gurnal *The Times of Malta* kif ukoll bhala kittieb ta' l-editorjali għall-istess gurnal, Buttigieg qatagħha li jikkontesta l-elezzjonijiet ġenerali li kellhom isiru f'Mejju ta' l-1951. Bhala kandidat mal-Partit Kostituzzjonali mmexxi mill-Professur R. V. Galea huwa kkontesta l-elezzjoni fuq żewġ distretti. Il-magħmudija tan-nar fil-politika bdieha tajjeb hafna meta tqis li l-ewwel għadd ta' voti fit-tmien distrett kien ta' aktar minn seba' mitt preferenza.⁸

Iżda sentejn wara, fl-1953, il-partit li ħareġ miegħu nqasam u għall-elezzjoni ta' dik is-sena isem Anton insibuh fil-lista tal-kandidati tal-Partit Laburista li fil-programm elettorali tiegħu kellu l-pjan ta' għaqda ma' l-Ingilterra. Ghalkemm ma kisibx siggu fl-Assemblea Legiżlattiva huwa ntefa' b'ruhu u b'għismu fix-xogħol tal-partit. Fis-sena ta' wara nsibuh membru fl-eżekuttiv tal-*Malta Labour Party*⁹ u fl-1955 gie elett bhala rappreżentant tal-poplu wara elezzjoni każwali biex jimtela l-post battal ta' l-avukat J. Flores li kien laħaq imħallef.¹⁰ Il-ħdima politika tiegħu issa ssuktat toktor bil-fomm u bil-pinna, l-aktar bis-saħħa tal-kariga li beda jokkupa bhala editur tal-gurnal ta' kull ġimgħa *The Voice of Malta*.

Matul dan il-perijodu ta' taqlib politiku fi gżiritna Anton reġa' sab ruħu deputat mill-ġdid fl-elezzjonijiet ta' l-1962. Sena qabel, il-ħidma tiegħu fi hdan il-partit Laburista kienet żdiedet sew meta kien inħatar Deputat Mexxej wara l-mewt ta' Gużè Ellul Mercer. Għal tlettax-il sena shaħ, igifieri bejn l-1950 u l-1963, Buttigieg ma ppubblika ebda ktieb ta' xejra letterarja. Xhieda cara li x-xogħol kotran fl-isfera politika ma hallilux żmien jaħseb dwar dan. Hsibijietu kienu mixhuta fuq affarijiet oħra, jithabat biex isseħħ waħda mill-fehmiet ewlenin tiegħu li għamlitu "matador ewlieni" fil-ġlieda b'riżq art ħielsa minn kull ilġiem barrani.¹¹ F'din it-taqbida ħtieglu jinfatam mill-għeżież ta' madwaru u jterraq 'il bogħod f'artijiet barranin f'delegazzjonijiet tal-partit. Hemmhekk fisser ix-xewqa tal-Maltin għal drittijiet kostituzzjonali

8. *Ara Result of Poll – General Elections May 1951* mitbugħ fil-Government Printing Office.

9. Anon, *Il-Qawmien tal-ħaddiem Malti*, l-ewwel volum 1920–1955, Freedom Press 1971, p. 162.

10. Xerri, J.A., *Storja fil-Qosor ta' l-Elezzjonijiet f'Malta*, Union Press, bla data, p. 16.

11. Buttigieg A., *Fl-Arena*, Union Press 1970, p. 5.



Stampa tal-bolla ta' 25c. — waħda minn sett ta' tlieta — maħruġa mill-Uffiċċju Filateliku tal-Posta ta' Malta biex tfakkar it-twaqqif tar-
 Repubblika ta' Malta, li fiha, flimkien mal-Prim Ministru ta' dak iż-żmien — D. Mintoff u l-ewwel President tar-Repubblika Sir Anthony
 Mamo jidher Anton Buttigieg, dlk il-habta Ministru tal-Ġustizzja u Affarijiet Parlamentari. (Disinn ta' Chev. Ervin Cremona)

u jeddijiet umani aktar xierqa. Sahansitra għamilha ta' "tallab"¹² biex jiżgura li t-talbiet tiegħu jintlaqgħu u fl-istess waqt ikunu ta' fejda għal art twelidu u l-poplu tagħha.

Fil-kariga ta' konsulent legali u avukat difensur ewlieni tal-partit huwa ta sehm fil-konferenzi kostituzzjonali ta' l-1958 u l-1964 li kienu saru fil-kapitali Ingliza. Għadd ta' emendi għall-kostituzzjoni ta' l-indipendenza li tressqu mill-Partit Laburista tfasslu minnu. L-istess jista' jingħad għall-emendi li sarulha fl-1974 meta Malta saret repubblika.¹³ Fiz-żewġ okkażjonijiet storiċi Anton hadem hafna biex jara jitwettaq wiehed mill-ideali tiegħu ta' nazzjon hieles minn kull irbit barrani. Il-hidma tiegħu ma waqfitx wara dawn iż-żewġ grajjiet importanti fil-mixja kostituzzjonali ta' pajjiżna. Hu ssokta jissielet sakemm artna setgħet tgħaddi mingħajr il-preżenza ta' qawwiet barranin fostna, għan li ntlahaq f'Marzu ta' l-1979 meta Buttigieg ra seħħ xewqa oħra intima. Dak in-nhar kien jokkupa l-oghla kariga ta' l-istat bħala President tar-Repubblika.

Bħala kap ta' l-istat dejjem saħaq dwar il-htiega ta' għaqda bħall-aħwa bejn il-Maltin. Sa mill-ewwel diskors tiegħu bħala President heggeg lill-poplu biex iħobb lil pajjiżu u jaffronta l-problemi gejjiena "f'għaqda bejnietna u f'atmosfera ta' rieda tajba lejn xulxin."¹⁴ Izda Anton ma ppridkax l-għaqda u l-imħabba fl-aktar jum ta' ferh f'hajtu biss. Imewġu ta' spiss fi vrusu nsibu dawn iż-żewġ motivi nobbli. Il-poeziji bikrija tiegħu¹⁵ digà kienu jishqu fuq daż-żewġ temi li aktar 'il quddiem stqarrhom bħala President. Tul hajtu, wkoll fil-hajja politika, wahhad miegħu z-żewġ kelmiet "għaqda" u "imħabba" u dahhalhom fil-vokabolarju ta' hajtu. Kien tal-fehma li permezz tagħhom biss jistgħu jsehħu hsebjietu u dawk ta' hutu l-bnedmin.

Dan il-messaġġ nobbli Anton ma għaddiehx biss lill-kbar, lil dawk midhla sew ta' l-isfera politika, izda wkoll liż-żgħażaġ u lit-tfal Maltin. F'messaġġ lill-qarrejja ta' rivista għall-istudenti fl-iskejjel primarji u sekondarji fl-okkażjoni tal-helsien mill-qawwiet barranin qalilhom li l-għaqda hi l-muftieh għal kull suċċess fil-hajja. Fl-istess messaġġ insista fuq il-htiega li lkoll ngħixu bħal "aħwa u familja

12. *Ibid.*, p. 12.

13. *Debates tal-Kamra tad-Deputati*, il-100 Seduta tal-Hames Parlament, l-Erbgha, 9 ta' Mejju, 1983, p. 1550. (Diskors ta' D. Mintoff).

14. *L-Orrizjont*, 28/12/1976, p. 1.

15. Ara l-poezija "Il-Ghanja" li A. Buttigieg ippubblika f'*Lehen il-Malti*, Marzu 1931, numru 1, p. 7.

waħda.”¹⁶

Impenn iehor marbut ma' Buttigieg il-politiku hu l-vizjoni ta' Malta bhala centru ta' paci fir-reġjun tal-Mediterran.¹⁷ Huwa xtaq jara aktar ghaqda u kooperazzjoni bejn in-nazzjonijiet ta' dan il-baħar li jhaddan lil gżiritna: Għax l-għaqda u l-armonija bejn iċ-ċittadini Maltin biss m'hix biżżejjed. Jehtieg li ċ-ċirku jikber, jitwessa' aktar u jmiss artijiet oħra qrib tagħna. Hidmitu f'dan il-qasam wasslitu biex jinghata għarfien internazzjonali bl-ghoti tal-“*Premio Internazionale di Cultura Mediterranea*”, għax Buttigieg hadem bla waqfien biex tissokta tikber u tixtered l-edukazzjoni għall-paċi fost il-pajjiżi ta' madwarna. B'hekk biss, kif kien stqarr tajjeb hu stess, setgħet titbiegħed minn fostna t-theddida ta' gwerra u titqarreb aktar lejna l-paċi.¹⁸ Ix-xogħol li għamel b'riżq dan il-ħsieb għani għandu eku fid-diskorsi mqanqla li kien għamel fil-Kunsill ta' l-Ewropa u fil-Ġnus Magħquda kif ukoll matul is-snin li serva bhala President tar-Repubblika.

F'Buttigieg insibu ideal politiku iehor li stinka bla heda għat-ttewtiq tiegħu. Permezz tas-shubija fi hdan partit politiku hu seta' jkun ta' fejda u ta' għajnuna għall-batut. Thabat kemm felaħ biex itejjeb id-dinjità umana. Biex iwassal lill-kotra għall-emanċipazzjoni tal-moħħ u ta' l-għajxien. Hadem hafna biex lill-haddiem Malti jarah ħieles mhux biss mill-faqar materjali iżda wkoll mill-injoranza. Għamel parti minnu din ir-rieda qawwija sa minn meta kien għadu zaġħzugh jipprattika l-ligi u l-pariri li kien jagħti f'dawk iż-żminijiet laqqgħuh mal-qagħda mwieghra ta' bosta minn ħutu. Aktar tard, kemm bhala deputat kif ukoll bhala Ministru nsibuh jisma' b'pacenzja kbira l-problemi tagħhom. Kien jagħmel l-almu tiegħu biex jgħinhom iħollu ftit mill-problemi kotrana li kienu jifilguhom. Għax iċ-ċittadin lill-politiku jfittxu f'bosta ċirkostanzi u f'kull okkażjoni li jkollu “jaħtfu biex iferra” f'hoġru l-problemi kollha li jkollu.”¹⁹ Hawn tispikka l-umanità ta' dan il-politiku. Anton hu l-politiku li jibqa' bhall-bqija tal-bnedmin. Ma jinqatax minnhom. Iżomm riglejh imsammrin ma' l-art. Ma jinfatamx mill-kotra. Kif kiteb tajjeb l-istess poeta tan-natura fid-daħla għal “Fanali bil-Lejl” fil-ktieb “Poeziji Miġbura”, “mill-imħabba bejn ir-raġel u l-mara fis-saltna tax-xtieli, tal-ħut, ta' l-aġhsafar, tal-bhejjem u tal-bnedmin jiena ngħaddi għall-

16. Buttigieg A., “Messagg tal-President tar-Repubblika ta' Malta” f'*Saġhtar*, Marzu 1979, għadd 62, p. 9.

17. *Il-Polz*, Jannar – Ġunju 1972, p. 11.

18. Buttigieg A., *Mill-Album ta' Ħajti*, it-tlelet ktieb, p. 301.

19. *L-Orizzont*, 2/1/1981, p. 1.

imħabba lejn il-proxxmu.”²⁰

Lejn tmiem is-snin ħamsin Buttigieg, flimkien ma' poliċi oħrajn, tefa' hidmitu b'riżq il-harsien ta' l-impjeggi ta' eluf ta' haddiema fit-tarzna. Għal dan il-għan ħa sehem f'delegazzjonijiet f'Londra biex b'xi mod tittaffa l-pjaga tal-qgħad fost il-haddiema f'din l-industrija ewlenija f'pajjiżna.²¹ F'dawn iż-żmienijiet ukoll insibuh jaffronta sidru jiddefendi lill-istess nies tax-xogħol li kienu ħadu sehem fi protesti fit-tarzna. Ta wkoll għajnuma legali lil dawk li kienu tressqu quddiem il-qrati Maltin mixlijin li kien ħadu sehem fl-irvellijiet ta' April ta' l-1958. F'Anton sabu l-kenn mixtieq fi żminijiet meta ma kinitx ħaga faċli li ssib min jiddefendik.²²

Aktar tard, bħala Deputat Prim Ministru u Ministru tal-Ġustizzja u Affarijiet Parlamentari, huwa ressaq fil-Kamra tad-Deputati għadd ta' ligijiet bil-għan li jtejbu l-ħajja ekonomika u soċjali tal-Maltin. Thabāt kemm felaħ biex jiksbihom drittijiet umani xierqa. Għax Buttigieg m'għamilx tiegħu l-frazi mistmerra “*vulgus vult decipi*”. Għall-kuntrarju huwa ħass li l-poplu jeħtiegħ min jgħinu u mhux min iqarraq bih. Għat-tiħiħ ta' din ix-xewqa qaddisa Anton mhux biss iġġieled bl-akbar qawwa iżda kien lest jitlef il-libertà u l-istess ħajtu biex jaraha titwettag.

Din l-imħabba għamja għal hutu l-bnedmin, l-aktar għall-batut, rabbiet l-egħruq fih meta kien għadu żagħżuġ. L-ewwel poezija tiegħu, li kienet dehret fil-Pronostku Malti fl-1929²³ għanniet il-ħidma tal-bidwi fis-sajf. Żgur li ma kinitx kumbinazzjoni li fl-ewwel laqgħa ta' l-Għaqda tal-Malti (Università) poezija mit-tnejn li kien qara dak in-nhar kienet iġġib l-isem ta' “Ix-Xogħol”.²⁴ Fi ħdan din l-għaqda Anton iltaqa' mat-tabib Gużè Bonnici u Anton Mamo li aktar tard taw sehmhom fil-ħajja pubblika u sar midhla tagħhom. Ta' l-ewwel permezz tal-kitba soċjali u politika u l-iehor bħala l-ewwel Gvernatur Ġenerali Malti u l-Ewwel President tar-Repubblika. Aktar 'il quddiem, fit-tieni nofs tas-snin tletin l-imħabba tiegħu għall-ilsien Malti laqqgħetu ma' kittieba oħra stabbiliti Maltin bis-saħħa tas-shubija tiegħu fl-Għaqda tal-Kittieba tal-Malti, illum l-Akkademja tal-Malti. Hawnhekk ukoll ixxierek ma' whud mill-aqwa esponenti tal-letteratura Maltija li kellhom sehem attiv fl-isfera politika ta'

20. Buttigieg A., *Poeżiji Miġbura*, l-ewwel volum, K.K.M. 1978, p. 155.

21. Ellul Galea K., *L-Istorja tat-Tarzna*, Il-Ħajja 1973, p. 385.

22. Micallef Stafrace J., *Fehmti*, K.K.M. 1976, p. 81.

23. Buttigieg A., *Poeżiji Miġbura*, p. 54.

24. Ara *Lehen il-Malti*, Marzu 1931, numru 1, p. 12.



Dipartiment ta' l-Infommazzjoni

Ritratt uffijjali ta' Anton Buttigieg President

zmienhom.

Fl-arena politika Anton ma kienx il-bniedem rigidu li ma jaghtix widen għal dak li jliessen haddiehor. Kien jaf safejn għandu jasal. Anki f'waqqtiet ta' tensjoni politika kont issibu minn ta' quddiem ihegġeg lil kulhadd biex jgħożż u jhobb lil art twelidu. Dejjem għanna u sahaq dwar l-għaqda u l-imhabba fost il-bnedmin, kemm fil-gurnali kif ukoll bl-għadd ta' poeziji u epigrammi b'tema politika. Poeziji tiegħu b'din ix-xejra nsibuhom imxerrda l-aktar fil-kotba "Fl-Arena", "Il-Ghanja tas-Sittin" u "Ejjew Nidhku Ftit Ieħor". Bħala president Buttigieg kien il-bniedem ideali bl-appelli tiegħu għall-għaqda, l-imhabba u t-tama. Anki l-messaġġi tiegħu minn fuq il-mezzi tax-xandir fil-kariga ta' kap ta' l-istat kienu mimlija hegġa u patrijottizmu.

Dawn it-tliet motivi ta' għaqda, imhabba u tama, flimkien ma' dak tal-maħfra, insibuhom minsuġa f'għadd ta' poeziji li nkitbu fi żminijiet ta' tibdil kostituzzjonali jew inkella meta kien ministru.²⁵ Kemm mal-kisba tal-ħelsien politiku kif ukoll meta artna saret repubblika Anton niseġ f'versi l-ħsus ta' moħhu u qalbu waqt il-waqqtiet storiċi. L-istess għamel mat-fluq tal-qawwiet barranin minn fostna. Buttigieg iħares lejn din il-kisba importanti bħala firda ta' "zewġ maħbubin".²⁶ Għax minkejja l-firda, iħoss li għandu juri t-tama tiegħu li 'l quddiem iż-żewġ nazzjonijiet, Malta u Inġilterra, ikunu żewġt iħbieb "naħdmu flimkien għall-ġid."²⁷

Iżda fuq kollox, minbarra dawn l-ideali sbieħ u nobbli, Buttigieg jibqā msemmi wkoll għall-umanità li kellu u li għenitu mhux ftit biex tagħmlu l-figura prominenti fil-qasam politiku kif nafuh ilkoll. Kien il-politiku li jħoss għafsa ta' qalb għall-icken ingustizzja. Kien il-bniedem li minbarra li ppriedka l-imhabba u l-għaqda kien jaf jagħder u jaħfer. Fuq kollox Anton kien il-politiku li f'tarf il-mina dejjem jilmaħ dak ir-ragg ta' dawl mimli tama.²⁸ Bis-saħħa tal-ħidma tiegħu fil-qasam politiku l-poplu Malti kiseb wirt fejjiedi li għandu jservih ta' dawl għal żminijietna u għall-gejjieni.

25. Bosta minn dawn il-poeziji jinsabu fiż-żewġ kotba għa msemmija *Fl-Arena* u *Il-Ghanja tas-Sittin*.

26. Ara l-poezija ta' Buttigieg "Il-Ghanja tat-Tluq" fil-*Programm tat-Tijatru Manoel* tad-29/3/1979 fl-okkażjoni tal-kuncert mill-Banda tal-Forzi Armati ta' Malta u dik tal-Majestà Tagħha r-Royal Marines Commando Forces.

27. *Ibid.*

28. Buttigieg A., *Mill-Album ta' Ħajti*, it-tielet ktieb. Ara d-dahla qasira ta' l-awtur.



GUŻÈ CASSAR PULLICINO, A.L.A.

(1921 –), minn Birkirkara u mrobbi Hal Tarxien. Studja l-Liceo u wiehed mill-ewwel studenti li tghallmu l-Malti fl-Università taht il-Prof. Ġ. Aquilina. Matul is-servizz tieghu mal-gvern kellu il-karigi ta' Biblijotekarju fl-Università u ta' Direttur ta' l-Industrija (1971 – 79).

Membri fl-Akkademja tal-Malti mill-1941. Asst. Editor ta' Lehen il-Malti (1944 – 52); Editor ta' Melita Historica (1952 – 61) u tal-Maltese Folklore Review (1962 – 73). Editja Id-Djalogi ta' De Soldanis (1947), Il-Poeziji ta' Ġ. A. Vassallo (1951 – 52), Iliet taqsimiet (1962 – 64) mis-sensiela Kitba u Kittieba tal-Malti li tasal sal-1870, Gemgha Sunetti bil-Malti sal-1900 (1976) u l-ewwel ktieb "Novelli Soċjali u Kitbiet Ohra" ta' Il-Kitbiet Miġbura, ta' Gużè Ellul Mercer (1985). Awtur ta' Kelma Waħda Biss u kitbiet ohra (1971), Aquilina u l-Malti (1974), Il-Folklore Malti (1975), Studies in Maltese Folklore (1976) u Dun Karm:

Tagħrif Ġdid u Noti Kritiċi (1985).
Kitba u studji ohra tieghu dwar l-ilsien, l-istorja u l-folklor ta' niesna deheru sew f'Malta kif ukoll barra minn Malta.

Rapport ta' Anton Buttigieg dwar il-Hidma tax-“Xirka ghat-Tixrid ta' l-Ilsien Malti” fl-1940 – 1941

Ġuzè Cassar Pullicino

F'din il-ħarga speċjali iddedikata lil Anton Buttigieg qiegħed nistampa r-rapport li kien għamel bħala Segretarju tax-“Xirka ghat-Tixrid ta' l-Ilsien Malti” għas-snin 1940 u 1941.

Mhux il-każ li nsemmi fid-dettall l-istorja u l-hidma ta' din ix-Xirka li l-ħtieġa tagħha kienet leħhet għall-ewwel darba f'moħħ il-poeta Għawdxi Ġorġ Pisani. Min huwa interessat jista' jsib it-tagħrif li jeħtieġ dwar il-bidu u kif imxiet ix-Xirka fit-tezi ta' Michael A. Sant, *Għaqdiet ghat-Tixrid ta' l-Ilsien Malti*.¹ Infakkar biss illi Buttigieg kien wieħed mill-erba' promuturi – l-oħrajn kienu t-tabib Ġuzè Bonnici, Ġuzè Chetcuti u Ġorġ Pisani – li habbru laqgħa għall-Ħadd, 15 ta' Jannar, 1939 bil-ħsieb li titwaqqaf Xirka ta' Propaganda. F'dik il-laqgħa Anton Buttigieg inhatar Segretarju tal-Kumitat Provizorju li, bejn is-16 ta' Jannar u l-4 ta' Frar, 1939, sawwar l-Istatut tax-Xirka li mbagħad kien mgħoddi l'Laqgħa Generali nhar is-26 ta' Frar, 1939 li fiha wkoll Buttigieg kien elett Segretarju.

Anton Buttigieg baqa' bħala Segretarju tax-Xirka matul l-ewwel sena li fiha kienet saret l-akbar hidma tagħha, sakemm reggħet saret laqgħa ta' l-imseħbin kollha nhar il-Ħadd, 18 ta' Frar, 1940 biex jintgħazel Kumitat ġdid. F'dik il-laqgħa reġa' nħatar Segretarju Buttigieg, bit-tabib Ġuzè Galea bħala President flok Dr. Ġuzè Bonnici.

F'Ġunju ta' dik is-sena faqqgħet il-Gwerra ma' l-Italja, u Malta kellha tgħaddi minn żmien imwiegħer hafna li ħarbat ix-xogħol ta' kull għaqda kulturali bħalma kienet ix-Xirka. Madankollu, ix-Xirka ma mititx u safejn setgħet issuktat bil-hidma tagħha sa ħruġ is-sajf tas-sena 1941, kif jidher mir-Rapport ta' Buttigieg li jgħib id-data tat-13 ta' Settembru, 1941.

Wara kwazi disa' xhur ta' waqfien fix-xogħol tax-Xirka mħabba

1. Xogħol ta' tiftix fis-sugġett tal-Malti għall-Baccellerat ta' l-Arti (B.A. General) ta' l-Università Rjali ta' Malta, 1964, pp. 101 – 113.

ż-zminijiet li konna ngħixu fihom, jiena kont inhtart Segretarju minflok Buttigieg fil-laqgħa ta' 30 ta' Mejju, 1942. Niftakar, huwa ma setax jiġi għal dik il-laqgħa u jiena kont ktibtli biex naraw kif naghmlu halli huwa jghaddili l-Ktieb tal-Minuti, il-korrispondenza u l-karti l-oħra li kellhom x'jaqsmu max-Xirka. Wara xi żmien kont mort għalihom għandu, fid-dar tiegħu, 266 Triq San Gejtanu, fil-Ħamrun, u tahomli biex ix-Xirka setgħet tkompli l-hidma tagħha.

Lil Anton Buttigieg kont sirt nafu qabel, meta kont student fil-Kors tal-Letteratura, ftit gimgħat biss wara li kien gie elett Segretarju tax-Xirka, fil-Laqgħa Ġenerali ta' 18 ta' Jannar, 1940. L-okkażjoni kienet waħda mil-laqgħat tal-Għaqda tal-Malti (Università), li kienet saret fit-8 ta' Frar, 1940 u li fiha jien kont qrajt kitba qasira "*Inhobbu Lsienna*", studenti sħabi qraw studji oħra, waqt li Anton Buttigieg, li kien diġà Nutar fl-aħħar sena għal avukat, kien gie u qralna l-poeziji tiegħu "Il-Qamar", "L-Agħsafar", "Liċ-Ċiviltà", "Grajja ta' Mħabba", u "Il-Lewża Mizhara". Fis-6 ta' Marzu saret laqgħa oħra ta' l-istudenti, li fiha gie Dun Karm bħala l-mistieden speċjali u qralna żewġ poezijiet tiegħu mhux stampati, waqt li Buttigieg qara xi poezijiet oħra tiegħu, jiġifieri "Żewġ Bnedmin", "Xbiha ta' Qalb", "Wara l-Ġlieda", "Ma nafx għaliex", "Lill-Muża", "Eva", "Il-Qamar fil-Ġnien" u "Meta kienet se tfaqqaq l-Gwerra".²

Laqgħa oħra tal-Għaqda ta' l-Istudenti kienet dik ta' l-4 ta' April, 1940 li fiha kien sar dibattitu fuq mozzjoni li ressaq Buttigieg, issekondat mis-sur (illum Monsinjur u Professur) Karm. Sant, *Illu l-Hakma tal-Kavaleri ma kinitx ta' Ġid għal Malta*. Imbagħad fil-laqgħa ta' l-24 ta' April Anton Buttigieg, li sadattant kien spicċa l-istudji legali u ha l-grad ta' LL.D., qara l-poezija tiegħu "Lill-Għodwa".³

Dawn l-ewwel kuntatti tiegħi ma' Buttigieg issuktaw wara Gunju ta' l-1940 meta gie li konna niltaqgħu fuq il-vapur ta' Għawdex, meta hu kien ikun sejjer lejn il-Qala u jiena biex nara l-familja tiegħi, li kienet evakwata fir-Rabat, Għawdex. Id-diskors kien dejjem jaqa' jew jispiċċa fuq il-Malti, u x'kien qiegħed jikteb poezija, u hekk. Għaldaqshekk, għalkemm kien ikbar minni disa' snin, la hu u lanqas jien ma mbarazzajna ruħna meta jien, bħala s-Segretarju l-gdid tax-Xirka għat-Tixrid ta' l-Ilsien Malti, mort għandu l-Ħamrun u għaddieli, l-korrispondenza u l-minuti tax-Xirka.

Is-sentejn li fuqhom jitkellem ir-Rapport ta' Buttigieg huma dawki li

2. Ara *Lehen il-Malti*, Ghadd 109 – 110, Marzu – April, 1940, pp. 23 – 24.

3. *Op. cit.*, Ghadd 111 – 118, Mejju – Dicembru, 1940, p. 71.

l-inqas nafu fuqhom għal dik li hi hidma tax-Xirka għall-Malti,⁴ u għalhekk it-tagħrif li jissemma fih jimla xi ftit mill-battâl li għandna. Iz-żewġ rapporti tiegħi bhala Segretarju għas-sena 1942 u għas-sena 1943 jorbtu ma' dak ta' Buttigieg li qiegħed jidher stampat hawnhekk. Minnhom it-tlieta johroġ kwadru sew tal-qagħda li sibna ruġna fiha f'dawk is-snin koroh, kif ukoll tal-hegga li żammitna magħqudin biex nisfidaw u neghilbu d-diffikultajiet kbar li sibna ma' wiċċna biex nirdfu, insaħħu u nxandru l-għieh ta' l-Ilsien Malti.

Fl-1959, meta l-hidma tax-Xirka, imħabba żviluppi oħra, kienet ilha li wara li bdiet u baqgħet tmajna mill-1944 'il quddiem, sfat fix-xejn, jien kont tajt il-karti kollha li kelli f'idejja lill-Biblijoteka ta' l-Università, fejn għadhom jinsabu fit-Taqsima tal-Melitensja (Mss. Nri. 20 u 22). Ma nafx kif, l-originali tar-Rapport ta' Buttigieg għas-snin 1940 – 1941 kien thawwadli ma' karti oħra persunali u għalhekk baqa' għandi. Bil-pjaċir kollu qiegħed nippubblikah issa għall-istorja, u fl-istess hin bhala turija tal-hidma siewja ta' Anton Buttigieg bhala segretarju f'dawk is-sentejn koroh fil-ġrajja ta' artna.

XIRKA GĦAT-TIXRID TA' L-ILSIEN MALTI

Rapport tas-Segretarju għas-snin 1940 – 1941

Sur President,
Sinjuri,

Jidhirli li ma għandix għalfejn noqgħod nagħti tifsir għaliex ma saritx il-għażla tal-Kumitat f'Jannar ta' din is-sena u għaliex dan il-Kumitat baqa' fil-ħakma sa llum. Ngħidilkom biss li l-Kumitat sejjah fi hdanu lil Patri Lettur Leonard Zammit, O.F.M. biex jieħu l-post tal-mibki Dr. Ġużè Bonnici, M.D., bhala dak li kellu l-akbar għadd ta' voti, u ngħidilkom x'għamel dan il-Kumitat f'dawn id-tsatax-il xahar li ilu jmexxi x-Xirka.

Il-Kumitat għamel b'kollox 7 laqgħat u l-hidma tiegħu tista' tit-

4. Michael A. Sant, fix-xogħol tiegħu (għadu ttajpjat) *Għaqdiet għat-Tixrid ta' l-Ilsien Malti*, 1964, p. 108, jikteb hekk: “. . . Kien żmien ta' twerwir u taqlib. Il-laqgħat tal-Kumitat bdew isiru iżjed u iżjed imbiegħda minn xulxin; ix-xogħol tax-Xirka nistgħu ngħidu li waqaf għal kollox. Ma hemmx xi nsemmu fl-1941, u fi kwazi l-ewwel sitt xhur tas-sena 1942”.

qassam taht dawn ir-rjus: 1) Kumitati Distrettwali, 2) *Lehen is-Sewwa*, 3) Korrispondenza mal-Gvern, 4) Hwejjeg ohra.

1. Kumitati Distrettwali

Ta' min isemmi u jfahhar fuq kollox u qabel xejn ix-Xirka tan-Nadur taht it-tmexxija tal-Kumitat habrieki taghha, u fosthom lill-President taghha Patri Lettur Pawl Tabone, O.F.M., is-Segretarju s-sur Kellinu Vella Haber, u l-Vici-President Dr. Ġużè Cauchi, LL.D. Barra miż-zona tal-*blizz*, huma kellhom is-setgħa li jwettqu hidma akbar b'riżq l-Ilsien Malti, u din il-hidma huma wettqu bil-gieħ kollu u bla biza' ta' xejn. Is-Segretarju bagħatli rapport tal-hidma tagħhom li jien sejjer naqra kif mibgħut lili, u għalhekk tistgħu taraw b'għajnejkom x'għamlu u x'ma għamlux. Fost l-aħħar hidmiet tagħhom hemm it-twaqqif ta' Xirka ohra fix-Xagħra ta' Għawdex.

Din is-sena twaqqfet ukoll fergha tax-Xirka f'Rahaħ Ġdid mis-sinjuri Gorġ Chetcuti, Karmnu Sant u Ġ. Cassar Pullicino.

Biex noqgħod għal dak li għedtuli fl-aħħar laqgħa, jiena ktibt lill-President tax-Xirka tar-Rabat, Għawdex, biex jerga' jagħti l-hajja lil dik ix-Xirka, iżda t-taħbit tagħna ma rnexxiex.

2. *Lehen is-Sewwa*

Tista' tgħid fil-laqgħat kollha tal-Kumitat tagħna ssemma dan il-gurnal: l-ortografija tiegħu kienet bħal xewka f'daharna li ma stajniex nissaportu u sħarrigna aktar minn darba l-mezzi kif nagħmlu biex titbiddel. Haġa li ma titwemminx, daqsxejn ta' artiklu fit-*Times* kien id-duwa tal-għaġeb li fejqet marda kbira: illum, kif tafu intom, *Lehen is-Sewwa* qiegħed johrog bl-ortografija tal-poplu Malti u f'din il-bidla għandha sehem kbir ix-Xirka tagħna.

3. Korrispondenza mal-Gvern

Hawnhekk nistgħu ngħidu li qatt ma hallejna nemusa toqgħod fuq imnehirna: kull x'hin inqala' l-ghawg konna dejjem ta' l-ewwel li gergirna ma' l-Eċċellenza Tiegħu l-Gvernatur; u l-ittri tagħna dejjem kienu l-bidu ta' kampanja fil-gazzetti.

Kien il-Kumitat tagħna illi f'Settembru tas-sena l-oħra qajjem il-kwistjoni ta' l-ismijiet tat-toroq bil-Malti u li mħabba fih il-Gvern waqqaf Kumitat għall-Ismijiet tat-Toroq; u kien il-Kumitat tagħna li dawn il-ġranet seddaq, flimkien ma' l-istudenti tal-Kors Akkademiku tal-Liġi, il-jedd tal-poplu Malti li juża lsien art twelidu.

Ma rridx ninsa nsemmi li l-Kumitat taghna wkoll talab lill-Gvern biex il-flus li jigu ivvutati għat-titbigh tal-kotba bil-Malti jigu maħruga f'vot wiehed biex hekk ikunu jistghu jintefqu kollha meta d-Direttur tat-Tagħlim ma jofroġx kotba bil-Malti.

4. Hwejjeg Ohra

Fost l-oħrajn ktibna wkoll lil Ġuzè Sultana, il-habbari tal-BBC, u għednielu biex ihegġeg lill-Maltin kollha mxerrdin mad-dinja biex iħobbu 'l-Ilsien Malti, jistudjawn u jwaqqfu soċjetà bħal tagħna.

Fl-aħħar laqgħa, li saret fl-24 ta' Awissu, 1941, il-Kumitat għogbu jahtar, fuq il-proposta ta' Brother Charles Amedy,* lil San Ġwann Battista de la Salle bħala patrun tax-Xirka tagħna. Il-hidma ta' dan il-Qaddis għal ilsien art twelidu hija magħrufa bizżejjed għalhekk jixraq lu li jkun il-Qaddis li jmexxi lit-tixrid u l-glieda tal-Malti.

U sewwasew kif wegibt lil Brother Charles Amedy, għajnuna tas-sema jahtieg il-Malti lllum. Hafna jaħasra li, ftit ilu, kienu gewwa l-linji tagħna jiggieldu magħna għall-Ilsien Malti, għall-għan ta' moħħhom illum neħħew il-maskra u qegħdin jisparaw fuqna u kontra tagħna jiggieldu kontra l-Ilsien Malti. Is-saħta ta' Malta fuqhom dawn in-nies, li fi kliem il-poeta Skoċċiż, jinzlu f'qabārhom:

"unwept, unhonoured and unsung".

Jahtieg li jifhimha kulhadd li l-kwistjoni tal-lingwa hija haġa ta' l-imghoddi, u min iqanqalha ma jagħmilx haġa oħra hlief iqanqal glied, mibegħda u taħwid, u jekk għandha titqanqal ma għandhiex titqanqal biex jitnaqqsu l-jeddijiet tal-Malti iżda biex jizziedu. Jalla San Ġwann Battista de la Salle jitfa' ftit dawl fl-imħuħ ta' dawn in-nies, u t-tixrid tal-Malti jibqa' sejjer 'il quddiem bħal xmara safja u mdiehba lejn il-baħar bnazzi taċ-Ċiviltà.

Anton Buttigieg
Segretarju

13.IX.'41.

*Nota: Dan il-Brother, ismu *Amedy* u kunjomu *Charles*, kien waqqaf ix-"*Xirka tal-Malti għat-Tfal*".



Fil-Palazz ta' San Anton f'wahda mil-laqgħat tal-membri ta' l-Akkademja ta' l-Malti mal-President Anton Buttigieg. (ritratt: The Times)

3448 Meta Hadt l-Ahbar tat-Tluq 34

Klewet sabiha l-belt,

gustur n-mies,

Kelwin it-toroq.

u kiffel l-ikel i

igda qalubi nitloq,

u belli nitloq

lit-ferrovija

li ntrien ma tiegaf pa ma basal

go pappis gdid --

Forsi f'dan il-pappis

jeen nare

lit-ommi u lit-missier

u 'i Alla tiegħi.

A. Spall zeeq

14/7/80

Bristol.

TLIET POEZIJI MINN TA' L-AĦĦAR TA' ANTON BUTTIGIEG

Meta Ħadt l-Aħbar tat-Tluq

Kienet sabiħa l-belt,
gustużi n-nies,
helwin it-toroq,
u tajjeb l-ikel;
izda qaluli nitlaq,
u kelli nitlaq
bil-ferrovija
li mkien ma tieqaf sa ma tasal
go pajjiz ġdid . . .
Forsi f'dan il-pajjiz
jien nara
lil ommi u lil missieri
u 'l Alla tiegħi.

14.7.80

Bristol

Nota: Fl-istess manuskritt minn fejn ittiedet il-poezija 'Meta Ħadt l-Aħbar tat-Tluq' Buttigieg kiteb din in-nota. "*Meta fl-isptar tawni l-aħbar li kien għad fadalli biss tliet snin ħajja mħabba l-marda li kixfu fija.*" Il-poezija 'Is-Salib' deheret riprodotta (kif inhi fil-manuskritt) fuq in-naħa ta' wara tas-santa tal-mewt li saret lill-poeta. Il-poezija 'Tama' hija l-aħħar poezija li tidher fil-manuskritti li nġataw lil-Librerija Nazzjonali ta' Malta. Din iġġib id-data tad-9 ta' Dicembru, 1982. Il-poeta miet nhar il-5 ta' Mejju tas-sena ta' wara. Qabel miet, Buttigieg għamel żmien f'sensih sew u jista' jkun li kiteb xi poezija oħra. Imma jekk inhu hekk, kopja tagħha fil-manuskritti li kien iżomm (illum L.N.M., Libr. Ms. 1576 - 1, 2, 3, 4) ma hemmx.

Dawn il-poeziji qeghdin jidhru bil-permess ġentili ta' Dr. John Buttigieg f'ismu u f'isem hutu, ulied il-poeta.

li qn tnekketani
 ma b'mara mar-rit,
 mura min jf?
 25/8/82 J. Buttigieg

3470 Tama

biel-bmura tregta
 qura l-istat
 jien frint fil-verant
 li tregta

qafq biq il-gran
 xi gawel ta' baw melhin,
 l-bat tatpit,
 in-vida b'idi
 fil-mopkijiet
 bil-dawl ta' X-ma b'isq
 mothija ta' ta' is-shab
 u j'nofq il-tawq
 b'mara min b'isq

bil-waq minet jli minet
 b'ice midendel mill-fiefti
 u b'ice minet ta' ta.
 jien ukoll b'ice-pipa
 bil-waq li qn j'nofq;
 b'ma fi-redha
 li geyja
 il-b'rag li min j'og
 m'ha l'at d'ha ta-pipa,
 j'og f'kuller fil-fiefti,
 yda j'og
 minet q'at degen,
 il-fiefti ta' ta
 j'ogta fil-q'at
 b'ma l-istat minet
 ma g'andi j'ogta:
 jien g'andi ta-pipa ta' ta
 k'og f'kuller u b'isq
 M'el-min ta.
 9/12/82 Anton Buttigieg
 Southmead Hospita
 j'nofq.

Tama

Mill-kamra tieghi
 ġewwa l-isptar
 jien frixt fil-veranda
 li tagħti
 għal triq il-gnien.
 Xi ġmiel ta' *turf* melliesi,
 l-isbaħ tapit;
 in-nida tididi
 fil-mogħdijiet
 bid-dawl tax-xemx bikrija
 moħbija taħt is-saħab.
 U f'nofs it-*turf*
 hemm sigra kbira
 bil-weraq illi nixef
 biċċa mdendel mill-friegħi
 u biċċa mifrux taħtha.

Jien ukoll bhas-sigra
 bil-weraq li qed jinxef;
 'mma fir-rebbiegha
 li ġejja
 il-weraq li minni jaqa',
 mhux bħal dak tas-sigra,
 jerga' jhaddar bil-friegħi,
 izda jibqa'
 niexef għal dejjem,
 il-friegħi tiegħi
 jibqgħu fil-għera!

'Mma l-ebda niket
 ma għandi f'qalbi:
 jien żgur li s-sigra tiegħi
 terga' thaddar u twarrad
 fl-eternità.

9.12.82
 Southmend Hospital
 Bristol

Is-Salib

Sew kif xtaqt int, Ġesù,
 jien erfajt salibi
 u mxejt warajk.
 Izda issa l-mard waqqafni
 hadli s-salib minn spallti,
 wahhlu mal-art
 u lili sallab fuqu.

Ġesù,
 m'ghandix ix-xorti
 li nkun imsallab
 bik hdejja f'salib ieħor;
 izda għall-anqas għidli
 f'xi hin:
 "Illum tkun miegħi
 go dar Missieri."

G. Salib

Sew kif xtaqt int, Ġesù,
 jien erfajt salibi
 u mxejt warajk.

Izda issa l-mard waqqafni
 hadli s-salib minn spallti,
 wahhlu mal-art
 u lili sallab fuqu.

Ġesù,
 m'ghandix ix-xorti
 li nkun imsallab
 bik hdejja f'salib ieħor;
 izda għall-anqas għidli
 f'xi hin:
 "Illum tkun miegħi
 go dar Missieri."

16/10/80

A. Buttigieg

Riproduzzjoni tal-manuskritt tal-poezija 'Is-Salib'

16.10.80

Is-Santa tal-Mejtn li saret lil Anton Buttigieg.



B'TIFKIRA GHAZIZA
 TA'
 ANTON BUTTIGIEG
 EX-PRESIDENT TAR-REPUBBLIKA
 TA' MALTA
 LI MIET FIL-5 TA' MEJJU, 1983
 FL-GHOMOR TA' 71 SENA
 HALLA JIBKU T-TELFA TIEGHU
 LIL MARTU MARGERY, U LIL ULIEDU
 JOHN, ROSE U EMANUEL
 LIL FAMILJI TAGHHOM,
 GRABA U HBIEB

Agħtih O Mulej il-Mistrieħ ta' dejjem



Anton Buttigieg u kittieba u persunalitajiet ohra nhar il-kxif ta' lapida kommemorattiva lill-Poeta Rużar Briffa fil-Barrakka ta' Fuq, il-Belt. Hdejn Buttigieg jidher Dr. Oliver Friggieri, dak in-nhar President tal-Moviment Qawmien Letterarju li għamel il-lapida. (ritratt: The Times)



KARMENU VASSALLO (1913 –),
 mis-Siggiewi. Studja fl-Iskola tal-Gvern,
 fil-Kulleġġ San Alwigi (B'Kara) u
 fil-Kunvent San Mark ta' l-Agostinjani
 (ir-Rabat) fejn ghamel kors ta'
 letteratura Latina u Taljana, kors ta'
 Filosofija u xi xhur ta' Teologija. Għal
 xi żmien ġurnalista; editur ta' Pagna
 Letterarja; għalliem tat-Taljan u l-Malti;
 Rappreżentant tal-Poplu fil-Kunsill
 tal-Gvern; Surmast tal-Malti fil-Liceo;
 script-writer mad-Dipartiment ta'
 l-Informazzjoni u School B'casting
 officer ma' l-Awtorità tax-Xandir.
 Membru fl-Akkademja tal-Malti
 mill-1937. Awtur ta' Metrika Maltija
 (1940), Nirien (1939), Kwiekeb ta' Qalbi
 (1944), Hamiem u Srieq (1959) u
 Tnemnim (1979). Qaleb għall-Malti
 wkoll A Tale of Two Cities ta' C.
 Dickens fi Ġrajja ta' Żewġt Ibliet
 (1950).

ANTON BUTTIGIEĠ, B.A., LL.D.*

Žaghżuġh li rada' u xorob l-arja bnina
u safja tal-ġholjiet u tal-widien,
kiber qawwi u felħan u b'qalb ħanina
għanna l-ġħaxqa wis-seher tal-ħolqien.

Għanna l-btaia tal-palm, kobor u żina
ta' ħdura; il-bjuda tar-ranċis; l-ilwien
tal-qawsalla u tal-ward; il-ħajja rżina
li timla l-art u s-sema u kullimkien.

Ħabb il-ħlejjaq ċkejknin, ħelwin, bħall-vjoli;
ra ġmiel Alla f'farfett, għaqlu fin-naħal;
sama' l-ħsejjes irqâq, siekta tad-dud.

Ra s-šħab imiss mad-djar: imil fil-ġħoli
il-kampnar taż-Żebbug; u ġens ir-raħal
jitbiegħed minnu biex ma jkunx meqrud.

2 ta' Ġunju, 1944

K. VASSALLO

* **D**an is-sunett dwar Anton Buttigieġ (1912 – 1983) bħala poeta nkiteb fuq l-erbghin sena ilu meta Karmenu Vassallo kien Surġent-Għalliem mal-K.O.M.R. stazzjonat l-Imdina. Sa dak in-nhar Dr. Buttigieġ kien għadu ma ħareġ stampat ebda wiehed mill-kotba tal-poeziji tiegħu. Minħabba f'hekk Vassallo sata' jsemmi biss xi poeziji li Buttigieġ kien laħaq ippubblika fl-almanakk ta' Muscat, "Pronostku Matli", u f'xi rivisti letterarji bħal "Lehen il-Malti" u "Il-Malti". Biex l-istudjuż jew min jinteressa ruħu fil-poezija lirika Maltija jiehu idea aħjar ta' dak li ried ifisser Vassallo b'dan is-sunett jehtiegħu jaqra u jixtarr il-poeziji li jissemmew fis-sunett t'hawn fuq. – **L-Editor.**



GUŻÈ AQUILINA (1911 –)
mill-Munxar, Ghawdex. Studja fl-Università ta' Malta minn fejn iggradwa B.A. (1934) u LL.D. (1937) u fl-Università ta' Londra fejn ha l-Ph.D. (1941). Professur tal-Malti u l-Ilsna Orjentali fl-Università ta' Malta (1937–1976). Ghal xi żmien membru fil-Kunsill ta' l-Università u tas-Senat; Dekan tal-Fakultà ta' l-Arti u membru f'diversi kumitati oħra; President ta' l-Għaqda tal-Malti (Università); President Onorarju ta' l-Akkademja tal-Malti (sar membru fl-1935); President ta' l-Għaqda tal-Professuri fl-Università A.T.R.U.M. Awtur ta' xogħlijiet li jinkludu: ir-rumanz Taħt Tliet Saltniet (1938), lingwistika – The Structure of Maltese (1959) u Papers in Maltese Linguistics (1960), A Comparative Dictionary of Maltese Proverbs (1972), drammi – Il-Bniedem li Ċahdu (1955), Fit--Teatru (1962) u L-Ikkundannata . . . (1969), kritika – Studji Kritiċi Letterarji (1969) u kitbiet oħra bħal

Il-Polz ta' Malta (1954) u s-sensiela Madwar il-Ħajja (l-ewwel ktieb 1955). Awtur ukoll ta' studji lingwistiċi li qara f'kongressi internazzjonali li saru f'Malta u barra minn Malta – uħud minnhom ippubblikati f'rivisti lokali u barranin fosthom il-Journal of Maltese Studies (Malta), Orbis (Belġju), Lingua (Olanda) u Journal of Semitic Studies (Manchester). Kontributur regolari ta' Il-Ħajja u The Sunday Times (of Malta). Qed jaħdem fuq l-aħħar provi ta' Dizzjunarju Malti Inġliż.

ANTON BUTTIGIEG LI NAF

Ġużè Aquilina

ANTON Buttigieg, li twieled fl-1912, kien madwar sena iżgħar minni. It-tnejn Għawdxin, hu mill-Qala u jien mill-Munxar, sirna nafu lil xulxin studenti fis-seminarju ta' l-Isqof, fir-Rabat Għawdex. Dak li l-aktar laqqagħna flimkien kien l-imħabba għall-Ilsien Malti u l-poezija. Fl-awtobijografija tiegħu Buttigieg qal li kont jien li tajtu l-ewwel ħjiel tal-prosodija Maltija.¹ It-triq tal-Muza fettaħha f'Għawdex. Wessagħha u komplieha Malta meta daħal l-Università u kien jaqra xi poeziji fil-laqgħat ta' l-Għaqda tal-Malti (Università).

Fis-seminarju ta' Għawdex konna studenti minn kull naħa tal-gżira, x'uhud minna – bħal Buttigieg – kienu jiġu mill-bogħod tal-gżira; ilkoll ferhana għax ilkoll żgħar inharsu lejn il-ħajja li kien għad hemm quddiemna. Naturalment dejjem kien hemm il-'babaw' ta' l-eżamijiet.

Kultant noqgħod naħseb f'dawk iż-żminijiet u ngħid għaliya nnifsi u għal Buttigieg, it-tnejn ulied il-ħaddiema: 'Jien mill-Munxar wasalt biex sirt avukat u l-ewwel Professur ta' l-Ilsien Malti u llsna Orjentali fl-Università tagħna – katedra li żammejt ħajja għal madwar erbghin sena. U Buttigieg, mill-Qala, wasal biex sar avukat, daħal fil-ħajja pubblika tal-pajjiż u spicċa l-karriera tiegħu bħala t-tieni President tar-Repubblika ta' Malta . . . żewġ Għawdxin li ma nistgħux ingergru mill-karriera li għamilna. Min jaf li kieku dak iż-żmien, bħal fi żminijietna, kien ikollna nsibu lil xi ħadd biex jisponsorjana ħalli nkomplu l-Università konniex nagħmlu din il-karriera?'

Jien u Buttigieg, l-aktar li ltqajna flimkien kien fl-Università. Niftakru student bis-suttana sa ma marritlu l-vokazzjoni għal qassis² u qabad it-triq għal avukat – professjoni li daħal għaliha b'ruħu u

1. "Fil-klassi miegħi kien hemm Ġużè Aquilina, li kien trabba ma' zitu l-Munxar. Huwa qalli li l-poezija barra r-rima kellha wkoll is-sillabi fil-versi li setgħu jkunu minn 4 sa 12 (*sic*) u kellha wkoll l-aċċenti fl-istess versi. Jien htaft dak li qalli u malajr bdejnt nikteb poezija bir-ritmu." Anton Buttigieg, *Mill-Album ta' Ħajti*, l-ewwel ktieb, Malta 1978, p. 70.
2. Dwar kif "marritlu l-vokazzjoni" ara x'qal l-awtur innifsu fuq "Il-Għazla tal-Vokazzjoni" f'*ibid.*, it-tieni ktieb, Malta, 1980, pp. 27 – 29.



Anton Buttigieg qiegħed jippreżenta l-Medalja tad-Deheb tas-Socjetà Kummerċ, Manifattura u Arti lill-Prof. Gużè Aquilina (26.5.79).

b'gismu u ghenitu biex jithallat man-nies sa ma darba, minn ġurnalista ma' l-*Allied Newspapers* qabad triq oħra . . . daħal mal-Partit Laburista u tħabat għall-ideat politiċi tiegħu.

L-ewwel poeziji tiegħu kien jipubblikahom fir-rivista *Lehen il-Malti*.³ Mill-ewwel laqatni bħala poeta ġenwin; anki jekk fil-bidu l-ħakma tiegħu fuq il-vokabularju poetiku ma kinitx għadha waslet għall-ispontanjetà li naraw fil-poezija tiegħu meta kiber u mmatura fis-snin u fl-esperjenza.

L-impresjonijiet tiegħi dwar il-poezija ta' Anton Buttigieg kont esponejthom fi studju kritiku dwar il-poeta bħala Poeta Romantiku xi snin ilu fil-ktieb tiegħi *Studji Kritiċi Letterarji*.⁴ F'dan l-istudju wrejtu kif inhu tabilħaqq "poeta tan-natura".

Għal Buttigieg in-natura kienet l-akbar milja ta' l-esperjenza poetika tiegħu. Kien jitwaxxhad magħha, iħossha u jfissirha f'tixbih originali. Buttigieg jixbah lilu nnifsu, jġigifieri l-poezija tiegħu fil-qalba tagħha m'hix poezija derivattiva bħall-poeziji ta' ħafna oħrajn, imma hija fawra ta' l-immaginazzjoni tiegħu kollha dawl, kollha kuluri, kollha tinqix bħal ġawhar imfarrak li jilma fid-dija tax-xemx, fawwara ta' ispirazzjoni li gelglet minn qalbu bħalma fawwara ta' ilma safi tgelgel minn ġol-blat. Buttigieg kien poeta ġenwin, poeta tan-natura u, fuq kolloxx, poeta reliġjuż.

Ir-religjon ta' Buttigieg m'hix religjon istiużżjonali. Kien u baqa' kattolku anki fi zminijiet kontroversjali. U għalhekk il-poezija tiegħu hija essenzjalment poezija ta' spiritwalità pura u ma naħsibx li dan is-sens ta' spiritwalità tilfu, anqas meta l-politika tal-pajjiż tħabblet ma' kwistjonijiet ta' natura reliġjuża.

Ma rridx inħalli barra lil Buttigieg bħala poeta esperimentali, poeta li fil-Malti daħħal esperimenti poetiċi ġodda bħalma huma l-poeziji qsar Ġappuniżi, il-*ħajku* u t-*tanka*.

Huwa interessanti tosserva f'Buttigieg, poeta liriku, il-hila ta' mgħallem fil-kitba ta' l-epigrammi. F'wieħed mill-kotba tiegħu għamilt studju dwaru bħala epigrammista u ma nħossx li esagerajt meta xebbahtu mal-poeta Latin Marziale.⁵

Buttigieg kien ukoll prozatur. Bħala ġurnalista politiku marbut

3. "Konna niltaqgħu sikwit f'laqgħat letterarji u wara nistampaw il-kitbiet tagħna f'*Lehen il-Malti* li kien beda jinxtara u jinqara ġmielu." *Ibid.*, p. 63.

4. Ara "Anton Buttigieg Poeta Romantiku" f'Ġużè Aquilina, *Studji Kritiċi Letterarji*, Malta 1969, pp. 123 – 148. F'p. 148, bi zball jidher li dan l-istudju sar fl-1995.

5. Ara Ġ. Aquilina "Kelmtejn Qabel" f'A. Buttigieg *Ejjew Nidħku Ftit*, Malta, 1962, pp. i – v.



Nhar il-migja f'Malta ta' L-ex Kancellier ta' l-Awstrija Bruno Kreisky (fir-ritratt qiegħed jieħu b'id l-Arcisqof ta' Malta Mons. Gonzi) bejn Anton Buttugieg u Martu (10.6.73).

ma' partit, biex jilhaq lill-qarrejja, Buttigieg kien jikteb fuq diversi suggetti. Kiteb ukoll xi novelli li minnhom dahhalt "Iż-Żarhun tad-Dardanelli" fl-*Antologija ta' Proza Maltija*.⁶ Imma l-aqwa xoghol bhala prozatur huwa l-awtobijografija tiegħu, fejn tkellem fuq hajtu u fuq żmien. Wiehed jista' ma jaqbilx ma' xi opinjonijiet kontroversjali – speċjalment xi ġudizzji persunali li fisser, imma jibqa' l-fatt li l-awtobijografija tiegħu (dnub li ma lahaqx spiċċaha!), hija opra ta' storja persunali u nazzjonali. Studju interessanti komparattiv ikun it-taqbil ta' *Rajt Malta Tinbidel* ta' Herbert Ganado' ma' *Mill-Album ta' Hajti* ta' Buttigieg.⁸ Fiex jixxiebhu u ma jixxibhux dawn iż-żewġ awturi? X'differenza fl-istil hemm bejn il-kitba tal-wiehed u dik ta' l-iehor? Kif kienu jharsu lejn il-hajja u s-soċjetà bhala Maltin u bhala Nsara? Materjal għal studju komparattiv li forsi xi darba għad xi hadd jidhol għalih.

Il-motiv ewlieni ta' l-awtobijografija ta' Buttigieg huwa wiehed essenzjalment persunali fl-isfond tal-hajja politika tal-pajjiż. Qal minn xiex kellu jgħaddi biex minn raħal il-Qala, Għawdex, wasal sa l-oghla karriera fil-pajjiż, dik ta' President tar-Repubblika. U ma setax jonqos li fl-awtobijografija, fl-isfond ta' l-*ego* tiegħu, ma jidhlux xi nies li kellu x'jaqsam magħhom fis-sewwa, kif ukoll fid-dnewwa, kif wiehed jista' jistenna meta jidhol fil-hajja mqallba tal-politika.


Imma nergħu għall-poezija.

Mieghi, Buttigieg ġie li stqarr il-fehmiet tiegħu dwar il-kitbiet tiegħu. Kien isemmi ta' spiss il-poezija. Din kienet hajtu. Din kienet ruħu. Il-prosodija tiegħu kienet dik tradizzjonali. Kien jemmen fid-dixxiplina strutturali u kien jara degenerazzjoni tal-poezija f'versi neqsin minn din id-dixxiplina, versi li jidhru biss originali għax mhux tradizzjonali fl-istruttura tagħhom. Kien iqis bhala versi sempliċi u mhux bhala poezija daww il-kitbiet neqsin mis-sustanza poetika li hi essenzjalment tqanqil tar-ruħ li biex tilhaq lil haddiehor, tqanqal u toghgob, trid tikkomunika dan it-tqanqil. Poezija magħluqa fiha

6. Ara Ġuzè Aquilina, *Antologija ta' Proza Maltija*, it-tieni ktieb, Malta, 1979, pp. 19 – 24 fejn giet inkluża "Iż-Żarhun tad-Daradnelli".

7. Herbert Ganado, *Rajt Malta Tinbidel*, l-ewwel ktieb (1900 – 1933) Malta 1973; it-tieni ktieb (1923 – 1942), Malta 1974; it-tielet ktieb (1942 – 1955), Malta 1975 u r-raba' ktieb (1955 – 1969), Malta 1977.

8. Anton Buttigieg, *Mill-Album ta' Hajti*, l-ewwel ktieb, Malta 1978; it-tieni ktieb, Malta 1980 u t-tielet ktieb, Malta 1981. Skond is-sinjorina M. Vella li kienet isegretarja ta' Buttigieg meta kien President, hemm xi kapitli oħra lesti fit-tkomplija ta' dan l-album, illum it-tajpanti u miżmuma għand Dr. John Buttigieg, iben il-poeta.



Mix-xellug għal-lemin: Prof. Ġ. Aquilina, Ġ. Chetcuti, Prof. Ġ Galea, V. Apap, C. Coleiro, A. Buttigieg u Dun F. Camilleri – dak in-nhar li l-Akkademja tal-Malti 'tat' iklha b'radd ta' hajr għall-hidma lil xi membri tagħha.

nnifisha u li ma tikkomunikax ma tinqarax, u din, fil-fehma tiegħi, hi fil-fatt l-akbar htija għaliex il-poezija ta' żminijietna għadha tinkiteb imma m'hix tinqara.


B'mod generali l-kitba ta' Anton Buttigieg kienet sfog tal-persunalità tiegħu: il-proża għall-ġurnalizmu politiku jew għall-istorja ta' grajjietu u ta' dak li ġara madwaru, il-poezija l-espressjoni tar-ruh tiegħu fil-mument tat-tqanqil. Fil-fehma tiegħi Buttigieg daħal fil-letteratura bhala poeta u hekk se jibqa' miftakar aktar milli bhala prożatur.

Il-ħajja ta' Buttigieg kienet maqsuma mhux tant bejn il-qorti u l-poezija daqskemm bejn il-poezija u l-Partit Laburista.

Biex tinkiteb bijografija tiegħu bl-apprezzament tal-persunalità tiegħu jeħtieġ isiru ricerki mibnija fuq dak li kiteb qabel daħal mal-M.L.P. u dak li kiteb tul iż-żmien li għamel bhala membru fi ħdan il-partit kif ukoll bhala President tar-Repubblika, u bhala poeta.

Jista' poeta jirnexxi bhala politikant? Il-ħajja politika tiegħu għenet jew fixklet il-poezija tiegħu? Inħalli t-twegibiet għal min għad jasal biex jagħmel dan l-apprezzament. Ngħid għalija lil Buttigieg nafu u nibqa' nħobbu bhala poeta. Bħal Dun Karm, Buttigieg jista' jgħid għalih innifsu "*non omnis moriar*" – il-poezija tibqa' wkoll meta l-politika, li tinbidel maż-żmien, tmut u tintesa.

L-istorja ta' min jidħol fil-ħajja pubblika tista' tinkiteb u tkun tabilhaqq oġgettiva ħafna snin wara mewtu, meta l-atturi ta' żmienu joħorġu minn fuq il-palk tal-politika. Imma m'hemm l-ebda dubju li għal dak li hu apprezzament tal-poezija ta' Buttigieg m'hemmx bżonn nistennew li jgħaddu dawn is-snin. Il-poeta ġenwin jibda jinħass minn żmienu u jibqa' jinħass għal ħafna snin wara.



DUN FRANS CAMILLERI (1919–)
 mill-Marsa. Studja fis-Seminarju;
 għamel kors tal-Teologija fl-Università
 ta' Malta. Għallem il-Malti fil-Kulleġġ
 ta' San Alwiġi u fis-Seminarju.
 Membru fl-Akkademja tal-Malti mill-
 1943. L-ewwel editur ta' Il-Huġġieġa
 u l-ewwel editur (u għadu) ta' Lil
 Hutna. Għal xi snin membru u editur
 fl-Għaqda ta' Qari Tajjeb li stampat
 eluf ta' kotba żgħar b'taġħlim, xjenza
 u hajjiet ta' qaddisin. Awtur ta'
 poeziji, essays, artikli u innijiet
 pubblikati f'gurnali u rivisti lokali.
 Awtur ta' Mohba tal-Qalb (1945), Fil-
 Ġnejna tat-Tfulija (1948), Innijiet
 (1948), L-Għanja ta' Hajti (1964), –
 kollha poeziji – u Lejn id-Dawl (1950)
 (essays). Qaleb għall-Malti innijiet u
 sekwenzi stampati fil-Missal Malti.
 Fotografu ta' għadd ta' xeni pubblikati
 kemm f'Malta kif ukoll barra minn
 Malta.

MHUX GHAX KIEN PRESIDENT TA' MALTA

Dun Frans Camilleri

BOSTA Maltin resqu lejn Anton Buttigieg u saru midhla tiegħu f'dawk il-ħames snin li dam bħala President tar-Repubblika ta' Malta, fosthom ukoll xi wħud li minħabba l-politika ma kinux jaqblu miegħu. Għaliġa, li kont nafu u li kont nħozż il-ħbiberija ta' bejniethom sa minn tfuliti, Anton kien bniedem li jħobb is-semplicità u s-sinċerità, bniedem ta' kuxjenza li jħobb lil Alla u lil għajru, u jifraħ u jithenna bil-gmiel tan-Natura. Dan kollu jidher safi u sabiħ fil-poeziji kbar, il-gmiel tagħhom, li ħalliela.


Kien fadal inqas minn sena biex Anton isir qassis. Anton u jien konna t-tnejn seminaristi, jien fl-ewwel sena tal-kors tal-Filosofija u tal-Letteratura, Anton fit-tielet sena tal-kors tat-Teologija; u għalhekk konna naraw lil xulxin u niħhaddu flimkien kull jum. Imma lil Anton jien kont ili nafu l-ħamrun u tħabbibt miegħu minn xi snin qabel, fil-Knisja ta' San Gejtano. Kont għadni abbati fil-istess knisja fejn Anton kien jieħu sehem kbir fiċ-ċerimonji, u fil-Quddiesa kantata kien jaqra l-Kotba Mqaddsa bid-dehen u bis-sens. B'leħnu sabiħ u qawwi, kif ukoll b'persuntu, Anton kien jimla u jzejjien knisja.

Izda r-rieda ta' Alla ma kenitx li Anton isir qassis. Anton kien ibati ħafna bl-istonku, u għalhekk missieru kien talab lir-rettur tas-Seminarju biex lil ibnu jagħtuh ikel li ma jagħmillux ħsara. Ir-rettur deherlu li fis-Seminarju kulħadd għandu jiekol l-istess. Fuq hekk tlewmu bejniethom u Anton, li kien sar ukoll nevrasteniku ħafna, kellu jitlaq mis-Seminarju. F'Ottubru ta' l-1936 beda l-kors tal-Ligi fl-Università Rjali ta' Malta minn fejn, fl-1940 ħa d-Dottorat.

Kien f'dak iż-żmien li Anton beda jħossu aktar ħieni u f'sikktu u kien għalhekk li nfexx aktar fil-poezija; u l-ħidma tiegħu għall-gid ta' l-Ilsien bdiet tinfirex sewwa kemm fit-twaqqif tal-Għaqda ta' l-Ilsien Malti (Università) u kemm f'dik tal-Għaqda tal-Kittieba tal-Malti (l-Akkademja tal-Malti) kif ukoll fit-tlaqqigh ta' ħbiberija ma' kittieba magħrufa Maltin, bħal Prof. Ġużè Aquilina, Prof. Pietru Pawl Saydon, Rużar Briffa, Ġorg Pisani, Ġużè Bonnici, Ġużè Diacono u ħafna oħrajn.

F'dawk is-snin, fis-Seminarju, jien kont għa bdejt inħarabex xi poeziji, u għalkemm kont iżgħar minn Anton u sħabu l-kittieba, kont

Dun Frans Camilleri



Presepu minn dawg li Anton Buttigieg kien jahdem ghat-tfal tieghu.

Ritratt ta' Anton Buttigieg (minn wara) mehud fiċ-Chadwick Lakes fl-1948, f'wahda mill-harġiet ma' Dun Frans Camilleri.

Dun Frans Camilleri




gà bdejt innaqqar xi premju fil-konkorsi letterarji ta' *Il-Pronostku Malti*. Jien u Anton bdejna nuru xi poeziji lil xulxin, u aktarx li kien għalhekk li l-ewwel poeziji tiegħi kienu mnebbhin mill-gmiel tan-Natura bħalma huma l-biċċa l-kbira tal-poeziji ta' Anton – "il-*Wordsworth*" tal-Letteratura Maltija.

Wara li żżewwēg, Anton kellu tlett itfal fl-ewwel snin. Meta mititlu Nannie, li hallietu b'dawk it-tfal zgħar, il-ħbiberija tagħna kibret u ssahħet. Kont immur għandu aktar sikwit u kont tassew nitgħaxxaq bih narah jifraħ bit-tfal, jahdem u jithabat, flimkien ma' ommu u oħtu Marija, biex ilaħħaq max-xogħol kbir li titlob it-trobbija ta' tlett itfal hekk ċkejknin. Għalihom Anton kien l-omm u l-missier. U kont nifraħ mhux ftit meta Anton kien jedha fit-tisjir u kien jagħmel xi ftit ravjul b'toġhma bnina kemm jista' jkun, b'irkotta tajba u ftit tursin. Imma kienet l-ikbar għaxqa għal Anton u għalija meta kien joqrob il-Milied. Kien iħobb jibni l-Presepju biex iferraħ lit-tfal. L-imħabba għan-Natura li kellu magħgħuna f'demmu seta' johrogha għad-dawl fl-irqaqat u s-sbuħija kollha tagħha meta kull sena kien jagħmel il-Presepju. Konna niġbru minn ġimghat qabel gagazz, saġhtar u ħxejjex oħra mill-widien u x-xaġhri. U l-Presepju kien jixgħel u jistagħna bil-palm fuq il-gholjiet, bix-xtiebi taz-zkuk mal-ħitan ta' l-egħlieqi u bil-pasturi mlewna fil-mogħdijiet imserpra li jwasslu għall-ġhar tal-Bambin fil-maxtura. Kemm kien jifraħ Anton! Kont nistħajlu tifel bħal uliedu, b'dik is-simplicità tiegħu. u hemm tassew kont niftakar fi kliem Kristu: "Jekk ma ssirux bħal dawn it-tfal ċkejknin, ma tidhlux fis-Saltna tas-smewwiet."

Hafna drabi konna noħorgu bit-tfal, bil-karozza tiegħu u nerħulha lejn Il-Buskett, Is-Salini, L-Armier, Għajn Tuffieħa, Il-Wardija u bnadi oħra. Jien li kont ili s-snin niġbed ir-ritratti, bis-saħħa ta' dawn il-ħarġiet ma' Anton sibt il-ħin u ċ-ċans tajjeb biex nieħu hafna ritratti kif inħobb jien. Lit-tfal ta' Anton hadtilhom hafna ritratti. Imma l-aktar wieħed għal qalbi kien dak meta lil Anton qeghedtu kontra x-xemx, bil-qasba f'idu bhala sajjied, bil-qieghda fuq il-blat tas-Salini. Aktar 'il quddiem, dan is-"silhouette" deher fil-qoxra ta' barra tal-ġabra ta' poeziji tiegħi *L-Għanja ta' Ħajti*.

Fl-1943, tliet snin wara li Anton sar avukat, jien hadt il-Quddiesa. Bejn l-1944 u l-1945 ħatruni kappillan tal-Kazin tal-Banda "San Gejtanu" li tiegħu fl-1955 kellu jsir President l-Avukat Anton Buttigieg. U ladarba qieghed insemmi l-Kazin fejn Anton u jien qattajna qrib it-tletin sena, nixtieq insemmi kemm ħadem Anton biex jara l-ġhaqda u s-sliem fil-Hamrun. Mhux biss kien iħeġġeġ lill-membri tal-Kazin tagħna biex fil-festa ta' San Gejtanu ma jinsulentaw bl-ebda mod lill-membri tal-Kazin "San Ġużep", imma sa wasal biex darba, jiem qabel il-festa, talabni bl-ikbar heġġa u serjetà biex jien nirriżenja



Ritratt (silhoutte)

"sajjed" mehud minn Dun Frans Camilleri u wara wzat fuq il-qoxra tal-gabra ta' poeziji ta' l-istess Camilleri, L-Ghanja ta' Hajti.

L-ahhar ritratt ta' Anton Buttigieg mal-kumitat tal-kazin tal-banda "San Gejtanu".



Dun Frans Camilleri



Nhar il-kxif tal-lapida tal-presidenti tal-kazin "San Gejtanu" (1977), Anton Buttigieg hdejn l-Arcisqof ta' Malta, Mons. Ġuzeppi Mercieca.

Anton Buttigieg fil-knisja tal-Hamrun waqt waħda miċ-ċerimonji li saru fil-festi taċ-ċentinarju tal-Parroċċa.





*Nhar il-kxif tal-bust lil Anton Buttigieg fil-kazin tal-banda "San Gejtanu", fil-Hamrun.
It-tberik sar minn Dun Frans Camilleri.*

Lill-kabil tiegħi
Dun Frans Camilleri,
poeta lokali, li dejjem għadni
lejn nippubblika l-poegija tiegħi.
Anton Buttigieg
9/3/75

bhala kappillan tal-Kazin bhalma hu stess kien qataghha li kien se jirrienza bhala President jekk il-Banda taghna ddoqq maré maghruf li bil-kliem tieghu kien joffendi. Imma, taghmel x'taghmel, fid-dinja dejjem taqlaghha. Ghax tabilhaqq kien hemm min haseb li Anton kien jaghmel dan ghal xi vantagg persunali.

Ta' min ifakkar kemm Anton kien meqjus u prattiku fit-tmexxija tal-Kazin, u fl-istess hin kemm kien ta' kuxjenza. Niftakar li darba kien sabni spettur tal-pulizija u kien qalli li fil-Kazin taghna kien qiegheed jidhol wiehed ragel (mhux mill-Hamrun) li kien sentenzjat mill-Qorti; qalli biex ma nhalluhx jidhol. Malli jien ghedt lil Anton x'kien qalli, dan baqa' mistaghgeb u qisu skandalizzat bija ghax donni qbilt ma' l-ideja ta' l-ispettur li nkeccuh. U qalli: "Din x'karità hi? Forsi dak il-bniedem inqabad wara li zbalja darba jew tnejn u mar il-habs; u forsi wara ra l-izball tieghu u biddel hajtu. Imbaghad tigu int u l-ispettur u tridu taqtghuh ghal ghomru mis-socjeta' u tkeccuh minn kullimkien u ggaghluh jiddispra. Ghaliex ma nhalluhx jidhol u nzommu ghajnejna fuqu, jiena u inti biss? Ghaliex din kienet taghlima kbira minn habib kbir li jien sirt nafu u thabbibt mieghu mhux meta sar President ta' Malta, imma minn hafna snin qabel – habib twajjed u gharef li kien ghoddu wasal biex isir sacerdot bhali.

Meta Anton inhatar Ministru tal-Gustizzja u wara President tar-Repubblika ta' Malta ma nfatamx mill-Letteratura Maltija. Baqa' jikteb u jikteb kemm jiflah. Jien kont naralu l-provi, nithaddet mieghu dwar xi tibdil fil-poeziji u fil-grammatika, u wkoll nittajpjalu bicca sewwa mill-manuskritti tieghu. Kont insus warajh biex ma

Lil Donn Frans Camilleri,
poeta, b'radd ta' klij
u b'klij ta' ghozja u
ta' kbirija.

Anton Buttigieg

20/viii/49.



*"Dan ir-ritratt talabhuli Anton Buttigieg meta sar Ministru tal-Gustizzja fl-1971."
- Dun Frans Camilleri.*


joqgħodx isemmini u jizzini ħajr fil-“Kelmtejn Qabel” ta’ kull ktieb, għalkemm ġie li għamel ta’ rasu u semmieni. Imma mbagħad f’kull ktieb li kien jagħtini, Anton kien jiktibli d-dedika b’idejh.

Meta kien President tar-Repubblika Anton kien jistieden lilna l-membri ta’ l-Akkademja tal-Malti fil-Palazz ta’ San Anton fejn konna niltaqgħu flimkien miegħu u niħadddu bejnietna dwar il-qagħda ta’ l-Ilsien Malti u l-Letteratura Maltija. Wara, imbagħad, kien jagħtina l-pastizzi u nbid tajjeb ta’ Malta – kollox Malti.

Hafna Maltin u Għawdxin għad jibqgħu jiftakru lil Anton Buttigieg bħala poeta mill-kbar, u xejn iżjed. Imma, aktar minn poeta, jien nibqa’ niftakru u ngħozzu f’qalbi u f’moħħi bħala bniedem li ħabb lil art twelidu u tħabat biex jagħmlilha l-ġid sa l-aħħar ta’ ħajtu. Meta ntebah li għalih kien wasal it-tmiem, b’rieda qawwija, Anton gabar is-saħħa kollha li kien għad fadallu, u bit-tagħlim li kellu u bid-dehra ta’ Kristu quddiemu, qabad il-pinna b’idu titriegħed u kiteb il-poezija mill-aktar sinciera: “Is-Salib”.*

Ħsibijiet sbieħ, imnissla mill-moħħ u mill-qalb ta’ poeta kbir, li jaf li m’huwiex se jdum ma jiltaqa’ ma’ Alla ħanin, u għalhekk Lilu, bi kliem magħżul li jolqot u jqanqal, jitolbu bil-ħniena l-hena ta’ dejjem.

*Ara din il-Poezija f’p. 38 infra.



CHARLES BRIFFA (1948 –)
 minn Ta' Xbiex. Studja fl-Università
 ta' Malta fejn iggradwa B.A. (Hons)
 fl-Ingliż (1973) bit-teżi "A Linguistic
 Investigation of Comic Strips and
 Cartoons in Newspapers" u M.A. (1980)
 bit-teżi "The Correlation between the
 Home and the School Environment, and
 Language Learning in Malta". Ha kors
 fil-Psikologija Industrijali mal-Metropolitan
 College (Ingilterra) (1979) u attenda kors
 ta' diploma fit-tagħlim ta' l-Gharbi
 fl-Università ta' Malta (1980–1982).
 Rebaħ scholarship (1986–87) mingħand
 ir-Rotary International għal Oklahoma
 State University (U.S.A.) fejn se jsegwi
 M.S. fir-rihabilitazzjoni. Qed jaħdem
 fuq teżi "Education and Language
 Development" għal Ph.D. ma'
 l-Università ta' California. Awtur ta'
 novelli, studji lingwistiċi, kritika u
 riċensjonijiet ta' xogħlijiet diversi.
 Membru fil-bord editorjali The Teacher.
 Membru fl-Akkademja tal-Malti
 mill-1985.

BIBLIJOGRAFIJA ANTON BUTTIGIEG

Charles Briffa

Għall-okkazjoni ta' eghluq it-tliet snin mill-mewt ta' Anton Buttigieg, gejt imqabbad mill-Akkademja tal-Malti sabiex naghmel biblijografija shiha tax-xoghlijiet kollha letterarji u non-letterarji tiegħu. Wara li, bl-assistenza generuża tas-S.na Christine Caruana, ġbart u laqqatt kulma sibt fil-librerija ta' l-Iskola Sekondarja tas-Samra, il-Ħamrun, fit-8 ta' Diċembru, 1985, ktibt sitt ittri lil-libreriji ewlenin f'Malta u f'Għawdex, u oħra lill-Onor. Dr. J. Buttigieg B.A., LL.D., M.P., bin il-poeta.

Lil dawn kollha tlabthom jibagħtuli kwalunkwe għajnuna biblijografika li setgħu jikkumpilaw. Risposti ġew mingħand:

- *Anthony Mangion B.D., Lic.D., M.A. (Sheffield), Deputat Librar ta' l-Għaqda Biblijotekarji, li offrieli l-użu tal-Melitensja ta' l-Università, u li jien naturalment ilqajt;
- *Dr. Paul Xuereb B.A. (Hons), LL.D., Dip. Lib. (Lond.), Librar ta' l-Università ta' Malta, li kellu jindikali xi isimijiet li hallejt barra però din il-korrispondenza qatt ma waslitli;
- *John Sultana B.A., A.L.A., Biblijotekarju tal-Biblijoteka Nazzjonali li bagħatli lista ta' xoghlijiet b'riferenzi shaħ.

Ta' għajnuna wkoll kien Joe Zammit Ciantar B.A., M.A. li mela xi vojtt fid-dettalji li kelli. Bejn il-31 ta' Jannar u t-2 ta' Frar 1986 kont qiegħed għall-btala l-Qala fid-dar tal-mistrieħ ta' Kelinu Vella Haber u hemm ukoll approfittajt ruħi mill-opportunità.

F'medda twila ta' erbghin sena fil-qasam tal-kitba, ġurnalizmu u politika seta' kien hemm wisq aktar xoghlijiet pubblikati minn dawn li għandi hawn taħt. Jekk kien hemm ma rnexxilix insibhom, u l-qarrej huwa mistieden ġentilment iżid għad-dawl is-sejbiet godda tiegħu.

"The Course of Offences and Punishments" – *Scientia* 1943, Vol. IX, 2; pp. 83 – 88.

Mill-Gallerija ta' Żgħożiti (Malta: Lux Press, 1945) l-ewwel damma ta' poeziji.

Fanali bil-Lejl (Malta: Empire Press, 1949) it-tieni damma ta' poeziji.

Ejjew Nidhku Ftit (Malta: Union Press, 1962) l-ewwel damma ta' epigrammi.



Il-President ta' Malta

IL-JUM tal-31 ta' Marzu 1979 sejjer ikun grajja storika mill-aqwa fl-istorja ta' Malta. Fih sejrin nibdlu sistema ta' ħajja li għixna fiha għal madwar tliet elef sena. F'dawn l-eluf ta' snin kellna dejjem riġmenti u bastimenti tal-gwerra barranin fuq gżirtna. F'dak il-jum dawn sejrin jtitliq darba għal dejjem.

Tul il-grajja tagħna kellna ħafna bidliet. Kellna bidla meta ġew ir-Rumani, l-Għarab, l-Ispanjoli, il-Kavallieri, il-Franċiżi u l-Ingliżi. Imma dawk kienu bidliet li jroxxiebhu ħafna: flok s'id u ħakkiem daħal iehor u aħna bqajna fejn konna.

Din id-darba mhux hekk. Din id-darba s-sidien sejrin inkunu aħna. U għalhekk ir-responsabbiltà li ser taqa' fuq spallejna għall-pajjiżna ser tkun wisq akbar. Irridu naħsbu mhux biss għall-ekonomija tagħna li ser tbat xi ftit bl-irtirar tat-truppi Ingliżi, imma rridu naħsbu wkoll għad-difiża u għal dak kollu li qabel konna nieħdu mis-Servizzi Ingliżi.

Jiena m'għandi l-ebda dubju li Malta ser tirnexxi fil-missjoni l-ġdida bħala ċentru ta' paċi fil-Mediterran kif irnexxiet li tagħmel l-aqwa progress wara li kisbet l-indipendenza. Ħafna profeti foloz beżżgħu lill-Maltin mill-indipendenza u ħabbru guħ u kaos! Malta taqdi l-missjoni tagħha ġdida kif qdiet dik ta' fortizza taċ-ċiviltà nisranija u tad-demokrazija fl-imġhoddi kontra eghdewa aktar ħorox.

Il-kundizzjoni ewlenija li jiena nara essenzjali għas-suċċess hija li nkunu magħqudin u li naħdmu flimkien biex niksbu l-għan il-ġdid ta' artna. Ejjew nifhemu li aħna aħwa u familja waħda u li għalhekk mhux talli ma nistgħux nagħmlu deni lill-familja imma għandna nagħtuha l-isforzi kollha tagħna u jekk jeħtieġ inċarċru demmna għaliha.

Anton Buttigieg

*Il-messaġġ lill-
qarrejja ta' Sagħtar
li Anton Buttigieg
bagħat fl-okkażjoni
tal-31 ta' Marzu,
1979. (Ara kumment
f'pp. 21 - 22.)*

“Xandira Ohra Pprojbita” (Malta: Freedom Press, 1964) tahdita tad-deputat mexxej tal-partit, iċċensurata mill-Awtorità tax-Xandir.

“Xandira Ohra Pprojbita” (Malta: Freedom Press, 1964) xandira li ma thallietx issir. *Ejjev Nidhku Ftit Ieħor* (Malta: Lux Press, 1965) it-tieni damma ta’ epigrammi.

Qasba mar-Riħ, l-ewwel edizzjoni (Malta: Freedom Press, 1967); it-tieni edizzjoni (Malta: Union Press, 1969); it-tielet edizzjoni (Malta: Union Press, 1977) it-tielet damma ta’ poeziji.

Il-Muħa bil-Kimono (Malta: Union Press, 1968) ir-raba’ damma ta’ poeziji.

Fl-Arena (Malta: Union Press, 1970) il-hames damma ta’ poeziji.

Ballati Maltin (Malta: Union Press, 1972).

“Tahdita fl-Okkażjoni tal-Jum Nazzjonali, 1972” D.O.I., 1972.

Il Mare di Malta, l-ewwel edizzjoni (Roma: De Luca, 1973); it-tieni edizzjoni (Roma: De Luca, 1980) – traduzzjoni ta’ A. Cassola.

L-Għanja tas-Sittin (Malta: Lux Press, K.K.M. 1974) is-sitt damma ta’ poeziji.

The Lamplighter (Scotland: Isle of Skye, Aquilina, 1977) – traduzzjoni ta’ F. Ebejer.

Mill-Album ta’ Ħajti: Toni tal-Baħri (Malta: Lux Press, K.K.M., 1978) l-ewwel volum ta’ awtobijografija.

Poeziji Miġbura (Malta: Lux Press, K.K.M., 1978) l-ewwel volum.

Qabas al Misbaħ: Qasa Sid Shariyyat (Malta: 1979) – traduzzjoni ta’ A. Salim al Qadi, M. Mustafa Balħaj u A. Talaat Suleiman.

Der Laternenanzünder (Malta, 1979) – traduzzjoni ta’ A. Friggieri u B. Erdtmann.

Mill-Album ta’ Ħajti: L-Għażla tat-Triq (Malta: K.K.M., 1980) it-tieni volum ta’ awtobijografija.

Mill-Album ta’ Ħajti: Fil-Morsa tal-Gwerra (Malta: K.K.M., 1981) it-tielet volum ta’ awtobijografija.

O Mar de Malta (Rio de Janeiro: Espressae e Cultura, 1981) – traduzzjoni ta’ M. de Oliveira.

“Editorial” – *Naturopa* 1982, Nru. 40 – rivista taċ-Ċentru Ewropew ta’ Informazzjoni dwar il-Harsien tan-Natura, Kunsill ta’ l-Ewropa.

Ittri Nri. 8, 53, 280 – *Għażiż Karmenu* . . . ta’ K. Vassallo (Malta: Gulf, 1982).

Tony the Sailor’s Son (London: Onyx Press, 1983) – traduzzjoni ta’ W. Driscoll.

Fil-Melitensja ta’ l-Università, tal-qroqq, jinsab ukoll *typescript* ta’ diskors li Anton Buttigieg kien għamel f’Hal Għaxaq fit-3 ta’ Frar, 1962.

Xi xogħlijiet oħra ta’ Anton Buttigieg jidhru f’dawn ir-rivisti Maltin minbarra oħrajn f’diversi gazzetti lokali:

Il-Malti

Lehen il-Malti

Il-Pronostku Malti

Il-Polz

Programm tat-Teatru Manoel (29 ta’ Marzu, 1979)

Jinsabu xi xogħlijiet ukoll f’dawn l-antologiji:

Ward ta’ Qari Malti, l-ewwel, it-tieni u t-tielet ktieb, ta’ P.P. Saydon u Ġ. Aquilina (Malta: Aquilina, 1936–40).

- Mill-Ġnejna Maltija* ta' O. Gulia (Malta: Aquilina, 1951).
Ġabra ta' Poeżiji għat-Tfal ta' R. Vella Tomlin (Malta: Aquilina, 1953).
Spirituale Convegno ta' V.M. Pellegrini (Malta: 1953).
A Maltese Anthology ta' A.J. Arberry (London: O.U.P., 1960).
Il-Muża Maltija ta' Ġ. Aquilina (Malta: Aquilina, 1964).
"Vatum Consortium" jew *il-Poeżija bil-Malti* ta' K. Vassallo (Malta: Dar ta' S. Ġużepp, 1968).
Linji Godda ta' P. Serracino Inglott (Malta: Lux Press, K.K.M., 1973).
Poeti Maltin ta' Ġ. Chetcuti (Malta: Aquilina, 1973).
Orizzonte Senza Fine ta' V.M. Pellegrini (Malta: L'Isola, 1975).
Wirt il-Muża ta' D. Fenech (Malta: P.A.M., 1977).
Cross Winds ta' O. Friggieri (Scotland, Wilfion Books, 1980).

Kull korrisondenza għandha tintbagħat lill-Editor.
All communications should be addressed to the Editor.
Ogni corrispondenza da spedirsi al Direttore
Toute correspondance doit être envoyée au Directeur

© Il-Jedd ta' riproduzzjoni ta' artikli/poeżiji pubblikati f'*Il-Malti* huwa miżmum mill-awturi rispettivi tagħhom u mill-Akkademija tal-Malti u xejn ma' jista' jiġi pubblikat mingħajr il-permess meħtieġ bil-miktub tagħhom.

MATERJAL GĦALL-PUBBLIKAZZJONI

*Mhux bilfors li kull xogħol li jintbagħat lill-Bord Editorjali jiġi pubblikat f'*Il-Malti*. Il-Bord għandu d-dritt ma jip-pubblikax artiklu/i u/jew poeżija/i mingħajr ma' jagħti ebda raġuni.*

Il-Bord Editorjali



Esse,
mi gk andin in-xort
li abun insallah
hik tiderja / palib utin ;
yda gkall-angas optindli
f'ni hin :

"Ullum Hun miestri
jo dan Missieri .

16/01/80 .

J. K. K. K.